

కార్మిక లోకం

సి. ఐ. టి. యు. ఆంధ్రప్రదేశ్ కమిటీ మాసపత్రిక

సంపుటి : 10 • ఏప్రిల్ 1984 • వెల : 75 పైసలు • సంచిక 4

దేశ వ్యాపిత ఉద్యమాలు

మార్చి 8, 9 తేదీలలో శాంతి కై 8 పార్టీల జాతీయ సదస్సు

ఏప్రిల్ 17 న 18 రాజకీయ పార్టీల జాతీయ సదస్సు

ఏప్రిల్ 17 శ్రామిక మహిళల జాతీయ సదస్సు

ఏప్రిల్ 18 పార్లమెంటు వద్దకు కార్మికుల మహాప్రదర్శన

త్వరలో వ్యవసాయ కార్మికుల జాతీయ సదస్సు

దేశ ప్రజలను ఆందోళనపరుస్తున్న తక్షణ సమస్యలపై వివిధ తరగతుల ప్రజలు దేశవ్యాపిత స్థాయిలో కదులుతున్న దానికిది నిదర్శనం.

పార్లమెంటు కార్మికవర్గం 1980 నుండి దేశవ్యాపితంగా విశాల వేదిక నిర్మించుకొని అనేక ఆందోళనలు, పోరాటాలు నిర్వహిస్తోంది. ఇప్పుడు గ్రామీణ వ్యవసాయక కార్మికవర్గం కూడా వివిధ సంఘాల వెనుక నిర్మాణమై వున్నవారు ఒకే వేదికమీదకు వచ్చే ప్రయత్నం జరుగుతోంది.

యుద్ధ ప్రమాదాన్ని ప్రజల దృష్టికి తీసుకువచ్చి యుద్ధ ప్రయత్నాల నడుకోవటంలో ప్రజలను కార్యరంగంలోకి దించాలని ఎనిమిది రాజకీయపార్టీలు దేశవ్యాపిత ఉద్యమాన్ని నిర్వహించటానికై ముందుకు వచ్చాయి. మార్చి 8, 9 తేదీలలో జాతీయ సదస్సు జరిపి ఏప్రిల్ 13 న దేశవ్యాపితంగా యుద్ధ వ్యతిరేక ప్రచారానికై పిలుపు ఇచ్చాయి.

రాష్ట్రస్థాయిలో వివిధ సమస్యలపై జరుగుతున్న ప్రజాఆందోళనకు దేశవ్యాపిత రూపమిచ్చి, సమైక్య పోరాటం నడిపేందుకై పద్దెనిమిది రాజకీయ పార్టీలు ఉమ్మడి కోర్కెల పత్రం రూపొందించాయి. పోరాట కార్యక్రమం నిర్ణయించేందుకై ఢిల్లీలో ఏప్రిల్ 17 న సదస్సు తలపెట్టాయి.

అలాగే శ్రామిక మహిళలున్నూ.

పార్లమెంటు కార్మికులు రాష్ట్రస్థాయిలో సదస్సులు పూర్తిచేసి కేంద్ర ప్రభుత్వ పాలసీలపట్ల తమ తీవ్ర వ్యతిరేకతను వెల్లడించేందుకై పార్లమెంటు ఎదుట ఏప్రిల్ 18న బ్రహ్మాండమైన ప్రదర్శనకు సిద్ధమైనారు.

ఈ విధంగా ప్రజాస్వామ్య కోర్కెలకై భారత ప్రజలు ఒక్కొక్క అడుగు ముందుకువెస్తూ మహాప్రస్థానం సాగిస్తున్నారు. ఇంతవరకు జరిపిన ఆందోళనలు, పోరాటాల్లో గడించిన అనుభవాలతో తమ భవిష్యత్తుపై ఆత్మవిశ్వాసంతో కదులుతున్నారు. కదలికలోకి ఇంతవరకురాని శక్తులను ఆకర్షించి రంగంలోకి సమీకరిస్తున్నారు.

ప్రజల్లో అనైక్యతను సృష్టిస్తూ దేశ సమగ్రతకు చిచ్చుపెట్టే శక్తులను ఆయా సందర్భాల్లో ప్రోత్సహించిన పాలకవర్గ కాంగ్రెసు ఆ శక్తులు అదుపు తప్పతుంటే ఏమీ చేయలేక గుడ్డు వెళ్ళబెట్టి చూస్తోంది. తన చేతకానితనాన్ని కప్పిపుచ్చుకోవటానికి ప్రతిపక్షాలపై నిందలు వేస్తోంది.

ఈ స్థితిలో ప్రజాస్వామిక శక్తులు ఈ విధంగా ఉమ్మడి వేదికలద్వారా ఒక మహాశక్తిగా రూపొందటమే భారతదేశ భవిష్యత్తుకు, సమగ్రత పరిరక్షణకూ గ్యారంటీ.

అలాంటి పరిణామం జరుగుతున్నందుకు మా హర్షం వ్యక్తం చేస్తున్నాం.

ఆటకట్టించిన కార్మికులు

కార్మికుల పనిభారం పెంచుచూ ఐ. ఎన్. టి. యు. సి. రాష్ట్ర అధ్యక్షుడు శ్రీ జి. సంజీవ్ రెడ్డి హైదరాబాదులోని నేతా స్పిన్నింగ్ మిల్లు యాజమాన్యంతో కుదుర్చుకున్న దుర్మార్గపు ఒప్పందాన్ని 1985 చివరివరకు పక్కన పెట్టడానికి మిల్లు యాజమాన్యం అంగీకరించడంతో మార్చి 31 వ తేదీన ఆ మిల్లు కార్మికులు తమ 23 రోజుల సమ్మెను ఉపసంహరించుకున్నారు.

పెంచిన పనిభారానికి అనుగుణంగా కార్మికుడు పనిచేయకపోతే అతని మూలవేతనం, కరువుభత్యాల్లో కోత విధించే విధంగా ఎ.ఎన్. టి. యు. సి. నాయకుడు-నేతా స్పిన్నింగ్ మిల్లు యూనియన్ అధ్యక్షుడుగా ఒప్పందం కుదుర్చుకున్నారు. ఈ ఒప్పందానికి అన్ని యూనియన్లకు సంబంధించిన మొత్తం కార్మికులు ఏకోన్ముఖంగా వ్యతిరేకత వ్యక్తంచేసి, నిరసన తెలపడంతో యాజమాన్యం పోలీసులను దించి గేటులకు తాళాలు వేసుకొని పెరిగిన పనిభారాన్ని అంగీకరించే వాళ్ళు మాత్రమే రావాలంటూ "అప్రకటిత లాకౌట్"ను అమలు జరపడంతో కార్మికులు గత్యంతరం లేని పరిస్థితుల్లో మార్చి మూడు నుంచి బయటనే ఉండిపోవలసి వచ్చింది.

ఈ సమస్యను పరిష్కరించవలసిందిగా కోరుతూ కార్మికులు, యూనియన్లు, సి. ఐ. టి. యు. మార్క్సిస్టుపార్టీ, తెలుగుదేశం శాసనసభ్యులు కలసి రాష్ట్ర ముఖ్యమంత్రిని జోక్యం చేసుకోవలసిందిగా డిమాండుచేశారు. ఆమెరకు రాష్ట్ర ముఖ్యమంత్రి లేబర్ కమిషనర్ను జోక్యం చేసుకోమని యాజమాన్యాన్ని పిలిచి సమ్మెను పరిష్కరించవలసిందిగా కోరారు.

సమ్మెను పరిష్కరించటానికై మార్చి పదహారు నుండి లేబర్ కమిషనర్ కార్యాలయంలో కార్మికులకు, యాజమాన్యానికి మధ్య చర్చలు జరిగాయి. ఎలాంటి పరిష్కారానికి ముందుకు రాకుండా యాజమాన్యం, ఈ ఒప్పందం "చట్టబద్ధమని" మొండికేస్తూ వాదించింది. అయితే కార్మికుల పక్షాన పాల్గొన్న

ప్రతినిధులు మూడు అంశాలను స్పష్టంచేశారు. ఒప్పందం కార్మికుల ఆమోదంతో జరగలేదని ఒప్పందంపై సంతకంచేసిన యూనియన్ ప్రధాన కార్యదర్శితో సహా వ్యతిరేకిస్తున్నారని ఒప్పందంపై సంతకంచేసిన శ్రీ జి. సంజీవ్ రెడ్డి కార్మికుల వద్దకువచ్చి చెప్పి లోనికితీసుకు వెళ్ళలేదని తెలిపారు.

చివరగా గతనెల 30, 31 తేదీలలో ఎన్. టి. సి. బెంగుళూరు కేంద్రం నుండి వచ్చిన యాజమాన్యం ప్రతినిధులతో, కార్మికుల పక్షాన ప్రేడ్ యూనియన్ ప్రతినిధులు, శాసన సభ్యులు, లేబర్ కమిషనర్, జాయింట్ కమిషనర్ వద్ద ఒప్పందం కుదిరింది. 1986 జనవరి మొదటి తేదీవరకు ప్రస్తుత ఒప్పందం ప్రక్కన పెట్టాలి, రాష్ట్ర ప్రభుత్వంచే నియమించబడిన "జాళి వేతన కమిటీ" ప్రతిపాదించినవిగాని, ప్రభుత్వ ఆమోదం తెలిపిన సిఫార్సులనుగాని ఏదీ మొదలైతే, దాన్ని ఆమోదించాలి. కార్మికులపై కక్షసాధింపు చర్యలు వుండకూడదు మార్చి వేతనంలో కోతలను ఆపుతూ మరో వందరూపాయలను అడ్వాన్సుగా ఇవ్వాలని ఒప్పందం కుదిరింది.

చర్చల్లో కార్మికులపక్షాన శాసనసభ్యుడు శ్రీ ఎన్. రాజేశ్వర్, శ్రీ బి. నాగభూషణం, శ్రీ డి. జి. నరసింహారావు (సి.ఐ.టి.యు.), శ్రీ వాసుదేవ్, శ్రీ లక్ష్మీనారాయణ (టి. ఎన్. టి. యు. సి.), శ్రీ ఎన్. ఎస్. రాజు (బి.యం. ఎస్.) వారితోపాటు నాలుగు యూనియన్ల ప్రధాన కార్యదర్శులు, యాజమాన్యం తరపున శ్రీరామ్ (బెంగుళూర్ మేనేజర్), శ్రీ అసిఫ్ (జనరల్ మేనేజర్)లు పాల్గొన్నారు.

రైతుల యాక్షన్

తగినంత సహాయం ప్రకటించనందుకు నిరసనగా పొగాకు రైతులు ఏప్రిల్ 14 వ తేదీన పొగాకు ప్రాంతమంతటా బండ్ జరపాలని, ఒంగోలు ప్రకాశంభవనం, కందుకూరు ఆర్.డి.ఓ. ఆఫీసులవద్ద పికెటింగ్ చేయాలని కూడ నిర్ణయించారు

అఖిలభారత తపాలా ఉద్యోగుల సంఘం మూడవ తరగతి విజయవాడ పోస్ట్ స్టోర్స్ డిపో బ్రాంచి వార్షిక సమావేశం జరిగింది శ్రీ జి. బాబూరావు అధ్యక్షుడుగా నూతన కార్యవర్గం ఎన్నికైంది.

నాల్గవ తరగతి విజయవాడ పోస్ట్ స్టోర్స్ డిపో బ్రాంచి సమావేశం జరిగింది శ్రీ వై. పుల్లయ్య అధ్యక్షుడుగా నూతన కార్యవర్గం ఎన్నికైంది.

బకాయిపడిన 6 వాయిదాల కరువుభత్యం వెంటనే చెల్లించాలని, ప్రమోషన్ స్కీమును సవరించాలని, ఇ.డి. ఉద్యోగుల కోర్కెలను పరిష్కరించాలని, నాలుగవ పేకమిషన్ తన నివేదికను త్వరలో ప్రభుత్వానికి సమర్పించాలని కోరుతూ ఈ రెండు సమావేశాలలోను తీర్మానాలను ఆమోదించారు.

ధర్మల్ స్టేషన్ కార్మికుల ప్రదర్శన

ఇ.బహింపట్నం వద్దగల విజయవాడ ధర్మల్ స్టేషన్లో కాంట్రాక్టు పద్ధతి క్రింద పనిచేస్తూ దారుణంగా పీడించబడుతున్న ఎనిమిది వందల మంది కార్మికులు తమ చట్టబద్ధమైన కోర్కెల అమలును కోరుతూ ప్రదర్శన జరిపారు.

ఈ కార్మికులు చట్టరీత్యా తమకు రావలసిన బోనస్, ఎరన్డీలు, జీతం సెలవులు, అనారోగ్యం సెలవు మొదలగు కనీస సౌకర్యాలు అమలును డిమాండ్ చేశారు. ఈ సౌకర్యాలు తమకందకుండా కాంట్రాక్టు ద్రోహం చేస్తున్నారని వారు నినదించారు.

శ్రీయుతులు ఎ. సుబ్బారావు, కె. శ్రీనివాసరావు, బి. సుబ్బారావు, అహమ్మద్, ఎస్. నాగేశ్వరరావు, టి. సత్యానందం, టి. సత్యం, నాగేశ్వరరావు, జయరాజు, ఇ.జాయేలు, నారాయణ, ప్రసాద్ తదితరులు నాయకత్వం వహించారు. శ్రీ సి.హెచ్. కోదేశ్వరరావు ప్రసంగించారు.

బడ్డెటు గారడీ...

గారడీవాడు గంపకిందనుంచి కుందేలును తీస్తాడు. మామిడిచెట్టును మొలిపిస్తాడు. కావాలంటే గంపకింద తానే మారి అప్యశ్యమవుతాడు. ఇది గారడీ, కనికట్టు, హస్తలాఘవం.

ఇప్పుడీ గారడీవాళ్ళ సంఖ్య తగ్గిపోతూ వుంది. కొత్త గారడీవాడి జాతి ఉద్భవించి పెరుగుతోంది. వారినే ఫైనాన్సు మంత్రులు అంటాము.

ఈ కొత్త గారడీవారికి పెద్ద ఇందిరా గాంధీ ప్రభుత్వపు ఫైనాన్సు మంత్రి ప్రణబ్ ముఖర్జీ. ఈ ఏడాది బడ్డెటు గారడీలోకెల్లా పెద్ద గారడీ.

ఈ ఏడాది కేంద్రబడ్జెట్ లో కొత్తపన్నుల వల్లగానీ, పాత పన్నుల పెంపులవల్లగానీ 495 కోట్ల రూపాయలు ఆదాయం వస్తుందనుకుంటే అందులోపున్న పన్నులను తగ్గించడం ద్వారా 225 కోట్ల రూపాయలు పన్నులు తరుగుతాయి. అంటే నిఖరంగా 273 కోట్లు మాత్రమే కొత్త పన్నులవల్ల ఆదాయం వస్తుంది.

చూశారా! ఎంత తక్కువగా పన్నులు పెంచామో అని ప్రణబ్ ముఖర్జీ తనవీపు తానే చరుచుకుంటున్నాడు. పన్నులులేని బడ్జెట్ అని పెద్ద ప్రతికలన్నీ పొగిడేశాయి. కానీ యిది వాస్తవమా?

ఈ ఏడాది ఆఖరులోనో, వచ్చే ఏడు ప్రారంభంలోనో పార్లమెంటుకు ఎన్నికలు జరగాలి. అంటే యిది ఎన్నికల సంవత్సరం కాబట్టి ఎన్నికలు దృష్టిలో పెట్టుకొని ప్రజల ఓట్లకు ఎరవేసి, కొత్తపన్నులేమీ వేయలేదని కొన్ని ప్రతిపక్షాలవారు భావించారు. యిదేనా వాస్తవమా?

ఇవన్నీ అర్థ సత్యాలు మాత్రమే. వాస్తవాన్ని మరుగుపర్చేవి మాత్రమే.

ఈ ఏడాది బడ్జెటులో లోటు 1972కోట్ల రూపాయలు. ఈ లోటు ఎట్లా తీరుతుంది? అదనపు ధనాన్ని సృష్టించి చలామణిలోకి పంపటం ద్వారా దానిని భర్తీ చేసుకోవచ్చు. అంటే నోట్ల ముమ్మరాన్ని పెంచటం. ఆ విధంగా ధరల పెరుగుదలకు కారణం కావటం. సామాన్య ప్రజలను యమయాతనలకు గురి చేయటం.

అయితే కొత్తనోట్లు అచ్చువేసి చలామణిలోకి పంపడానికి బదులు ఒక వినుత్నమైన పద్ధతిని, నోట్ల ముమ్మరానికి ముసుగువేసే పద్ధతిని కేంద్ర ప్రభుత్వ ఫైనాన్సు మంత్రి ప్రణబ్ ముఖర్జీ చేబట్టాడు.

ప్రభుత్వరంగ పరిశ్రమల వద్ద ఉపయోగించకుండా పడివున్న డబ్బు చాలా వుంది. దానినే "సోమరిడబ్బు" అని "అందుబాటులో డబ్బు" అని అంటారు. యిది సర్క్యులేషన్ లోకి రాదు. కాని ప్రణబ్ ముఖర్జీ దానిని చలామణిలోకి తెస్తున్నాడు. అంటే యిదిప్రచ్ఛన్నమైన నోట్ల ముమ్మరం.

మరొక చాణక్యాన్ని కూడా ప్రణబ్ ముఖర్జీ చూపెట్టాడు. పన్నులద్వారా వచ్చే ఆదాయాన్ని ఎక్కువజూపి బడ్జెటు లోటును తక్కువగా చూపడం జరుగుతోంది ఆదాయపుపన్ను రేట్లను తగ్గిస్తే ఆదాయపు పన్ను ఎగవేతలు తగ్గుతాయనీ, అందువల్ల ఆదాయపు పన్ను రాబడి పెరుగుతుందనీ అతని వాదన. ఆ విధంగా రాబడి ఎక్కువ చూపెట్టాడు. యిది పూర్తిగా తప్పు; కనికట్టు విద్యతప్పితే మరేమీ కాదు. దాదాపు 1974 నుండి యిదే వాదన చేస్తూ ఆదాయపు పన్ను రేటు తగ్గిస్తూ రావటం జరుగుతూ వున్నదేగానీ రాబడిమాత్రం అందుకు తగినట్లుగా రావటంలేదు.

ఇదే విధంగా ఎక్సైజుడ్యూటీ తగ్గించడం ద్వారా ధరలుతగ్గి ప్రజలు ప్రయోజనంపొందుతారనీ, పన్నుల ఎగవేతతగ్గి ఆదాయం కూడా ఎక్కువ వస్తుందని ఆశిస్తున్నాడు. ఇది సక్క ఆశ తప్పితే మరేమీకాదని అనుభవం ఋజువు చేస్తున్నది. పన్నుల ఎగవేత పెరుగుతూనే వుంది. నల్లడబ్బు 70 వేల కోట్ల రూపాయలకు చేరిందని ఆర్థిక శాస్త్రవేత్తలు చెబుతున్నారు. ఎక్సైజు డ్యూటీలు తగ్గించినా, కస్టమ్స్ డ్యూటీలు తగ్గించినా ఆ మేరకు ధరలు తగ్గుతాయనుకోవడం భ్రమ తప్ప మరేంకాదు. డ్యూటీలు తగ్గుతూ వుంటాయి. వ్యాపారులు లాభాలు పెంచుకుంటూనే వుంటారుగానీ ఆ ప్రయోజనాన్ని ప్రజలకందచేసి ధరలు తగ్గించరు. ఈ ఎక్సైజు డ్యూటీలు ఆదాయపు పన్నులద్వారా వచ్చే ఆదాయం తగ్గటం అంటే రాష్ట్రాలకొచ్చే ఆదాయాన్ని తగ్గించటమన్న

మాట. ఎందువల్లనంటే యీ వసూలయ్యే పన్నుల్లో హెచ్చుభాగం రాష్ట్రాలకు పోతుంది. ఈ ఆదాయం తగ్గడమంటే రాష్ట్రాల కొచ్చే ఆదాయాలలో కత్తిరింపులు పెట్టడమన్నమాట.

కేంద్రానికి వచ్చే కస్టమ్స్ డ్యూటీలను పెంచడం జరిగింది. అంటే కేంద్రానికి వచ్చే ఆదాయపు వసూలను పెంచుకోవడం అన్న మాట.

మరొక విషయాన్ని కూడా గమనంలో వుంచుకోవాలి. వడ్డించేడంతా గత 2 సం॥ల లోనే వడ్డించాడు. 1982-83లో 533 కోట్ల రూ॥లు. 1983-74 లో 716 కోట్ల రూ॥లు, రెవెన్యూ అదనపు పన్నులద్వారా సంపాదించాడు. దీనికితోడు రైల్వే రేట్లు విపరీతంగా పెంచబడినాయి. 1982-83 లో రైల్వే, పోస్టు, టెలిగ్రాఫ్ రేట్లు పెంచడం ద్వారా అదనంగా 288½ కోట్ల రూపాయలు 1983-84 లో 441½ కోట్ల రూపాయలు సంపాదించాడు. ఆవిధంగా గత 2 సంవత్సరాల లోనూ అనేక రూపాల్లో పన్నులు వడ్డించి యిప్పుడు పన్నులు పెంచలేదనటం దగా అనాలా? మోసం అనాలా? గారడీ అనాలా?

ఎవరు ఎవరికి గురువు !

ఆధ్యాత్మిక చింతన కోసం ఆశ్రమాలు నిర్మిస్తున్నానంటూ బయలుదేరిన ధీరేంద్ర బ్రహ్మచారి ఆయుధాల ఫ్యాక్టరీ నిర్వహిస్తున్న విషయం, అక్రమంగా విదేశాల నుంచి ఆయుధాల విడిభాగాలు దిగుమతి చేసుకున్న విషయం, అతనిపై ఇప్పుడు కాశ్మీర్ ప్రభుత్వం కేసు నడపుతున్న విషయం అందరికీ తెలిసినదే. ఇతని అక్రమ వ్యాపారానికి కాంగ్రెస్ (ఐ) పాలకులు సర్వవిధాలా సహాయ పడుతున్న సంగతి బహిరంగ రహస్యం.

ఇతనికి డోడిదారా అన్నట్లుగా దక్షిణ కొరియాలో క్రైస్తవ మతబోధకుడు సన్ మ్యూంగ్ మ్యూన్ కూడా లాభసాటి ఆయుధాల ఫ్యాక్టరీ కల్గివున్నాడు ఇతనికి 130 దేశాల్లో 30 లక్షల మంది భక్తులున్నారు. ఈయన రూ. 1000 కోట్ల ఆస్తిగల సామాజ్యానికి అధిపతి అట. అనేక ప్రతికలను కూడా ఆయన నిర్వహిస్తున్నాడట. ఎం. 16 ఎం. 679 నమూనా రైఫిళ్ళ ఉత్పత్తికి లైసెన్సులు పొందాడట. ఇద్దరికీ పైకి కసిపించేది ఆధ్యాత్మిక చింతనే. ఇద్దరికీ లాభాలు తెచ్చి పెట్టేది ఆయుధాల వ్యాపారమే.

ప్రెస్ కార్మికులకు వేజ్ బోర్డుకై విజ్ఞప్తి

ప్రభుత్వం ప్రెస్ కార్మికులకు ప్రత్యేకంగా వేతన సంఘాన్ని నియమించాలని ఆంధ్ర ప్రదేశ్ ప్రెస్ వర్కర్స్ యూనియన్ విజయవాడ బ్రాంచి మహాసభ డిమాండ్ చేసింది.

సి. ఐ. టి. యు. ఆంధ్రప్రదేశ్ శాఖ ప్రధాన కార్యదర్శి శ్రీ సందూరి ప్రసాదరావు మహాసభను ప్రారంభించారు. ప్రెస్ కార్మికులు కేవలం తమ పరిశ్రమకు సంబంధించిన సమస్యలపై జరిగే పోరాటాలకే పరిమితం కాకుండా అనేక దశాబ్దాలుగా పోరాడి కార్మికులు సాధించుకున్న హక్కులపై కేంద్రప్రభుత్వం జరుపుతున్న దాడికి వ్యతిరేకంగా జాతీయ ప్రచార ఆందోళనా కమిటీ ఆధ్వర్యంగా కేంద్ర ప్రెస్ యూనియన్లు సమైక్యంగా జరుపుతున్న పోరాటంలో భాగస్వాములు కావాలని విజ్ఞప్తి చేశారు.

ఆంధ్రప్రదేశ్ ప్రెస్ వర్కర్స్ యూనియన్ అధ్యక్షులు శ్రీ జి. యస్. బాలాజీదాస్ గారు అధ్యక్షత వహించారు. సి.ఐ.టి.యు. రాష్ట్ర కార్యదర్శి శ్రీ కొండగుంట వెంకటేశ్వర్లు గారు సందేశం యిచ్చారు.

ఆంధ్రప్రదేశ్ లో ప్రెస్ యూనియన్ ఉద్యమం ప్రెస్ వర్కర్స్ యూనియన్ తోనే

ఆరంభమైందనీ, నేడు ప్రెస్ వర్కర్స్ యూనియన్ కుంటుపడిపోవడం బాధగా వుందని రాష్ట్ర ప్రెస్ వర్కర్స్ యూనియన్ ప్రధాన కార్యదర్శి శ్రీ ఎల్. జోగారావు ఆవేదన వ్యక్తం చేశారు.

నగరశాఖ కార్యదర్శి శ్రీ కె. నారాయణసింగ్ వార్షిక నివేదికను సమర్పించారు.

ప్రెస్ కార్మికుని కనీసవేతనం రూ.500లు ఉండాలనీ, ఎంప్లాయిమెంటు ఆఫీసులో రిజిష్టరైన కార్మికులకు ప్రభుత్వ ప్రెస్ లో ఉద్యోగాలివ్వాలనీ, ఇళ్లస్థలాలు మంజూరు చేయాలని కోరుతూ తీర్మానాలు చేశారు.

నూతన కార్యవర్గాన్ని ఈ క్రింది వారితో ఎన్నుకున్నారు.

గౌరవాధ్యక్షులు : శ్రీ వెల్లంకి కృష్ణమోహనరావు, అధ్యక్షులు శ్రీ పప్పు అప్పారావు, ఉపాధ్యక్షులు : శ్రీయుతులు ధర్మపురి నాగేశ్వరరావు, దామిశెట్టి వెంకటేశ్వరరావు, కార్యదర్శి శ్రీ కె. నారాయణసింగ్, సహాయ కార్యదర్శులు : శ్రీయుతులు ముంగి కృష్ణమూర్తి, వి. సుబ్బారావు, భేతాళ శాంతిదాస్, ఎస్ పి. రామచంద్రరావు, కోశాధికారి శ్రీ జి. వెంకటేశ్వరరావు.



సి. ఐ. టి. యు. నిధి వసూళ్ళు (లోగడ ప్రకటించిన తదుపరి)

కర్నూలు ఎ. సి. కార్పొరేట్ కార్మికులు	1000-00
ఏలూరు కె. వి. కోటేశ్వరరావుగారు	10-00
హిందుస్థాన్ షిప్ యార్డు కాంటీను కార్మికులు	350-00
ప. గో. జిల్లా శృంగవృక్షం కార్మికులు	100-00
అట్టల ఫ్యాక్టరీ కార్మికులు, ఆకివీడు	200-00
నిజాం సుగర్ ఫ్యాక్టరీ కార్మికులు, మిర్యాలగూడెం	2000-00
ఆముదాలవల్లి కార్మికులు	100-00
రామకృష్ణ పెస్టిసైడ్స్ కార్మికులు, నంబూరు	220-00
పి. లక్ష్మీదాసుగారి ద్వారా (రెండవ దఫా)	100-00
కోరమాండల్ వగైరా కార్మికులు, విశాఖపట్టణం	5000-00
	<hr/>
	9080-00

తెనాలి ప్రెస్ వర్కర్స్ యూనియన్ కార్యవర్గం

ఆంధ్రప్రదేశ్ ప్రెస్ వర్కర్స్ యూనియన్ తెనాలి శాఖకు గౌరవాధ్యక్షులుగా శ్రీ దేవిరెడ్డి శ్రీకృష్ణయ్య, అధ్యక్షులుగా శ్రీ వెనిగళ్ళ శేషగిరిరావు, ఉపాధ్యక్షులుగా శ్రీ మాసం సాంబయ్య, కార్యదర్శిగా శ్రీ సూరి శెట్టిగోపాలరావు, ఉప కార్యదర్శిగా శ్రీ ఎం. సామ్యేలు, కోశాధికారిగా శ్రీ ఎం. రామమూర్తి ఎన్నికైనారు. మరో 11 మందితో కార్యవర్గం ఎన్నికైంది.

ఆర్. టి. సి. ధర్నాలు

ఎ. పి. యస్. ఆర్. టి. సి. స్టాఫ్ అండ్ వర్కర్స్ ఫెడరేషన్ రాష్ట్రకమిటీ పిలుపు ననుసరించి మార్చి 21వ తేదీన వివిధ డివిజన్లలో ధర్నా కార్యక్రమం అమలుజరిగింది. హైదరాబాద్ లో 80 మంది, నల్గొండలో 80 మంది ధర్నాలో పాల్గొన్నారు. కరీంనగర్, ఖమ్మం, విజయనగరం కేంద్రాలలో కూడ ధర్నాలు, ప్రదర్శనలు జరిగాయి, ప్రతిచోట స్థానిక అధికారులకు మహజర్లు అందచేయబడినవి.

వేతన సవరణ వెంటనే జరగాలని, ఆర్. టి. సి. రూట్ల మీద ప్రయివేటు ఆపరేటర్ల చొరబాటును అరికట్టాలని, కాంట్రాక్టు పద్ధతిని రద్దుచేయాలని, 240 రోజులు పూర్తి చేసిన క్యాజువల్ కార్మికులను రెగ్యులర్స్ చేయాలని మహజర్లలో కోరారు.

కృష్ణాడివిజన్ లో 150 మంది కార్మికులు విజయవాడలో డివిజన్ మేనేజరు కార్యాలయం ఎదుట ప్రదర్శన జరిపారు.

ఒంగోలులో 27-3-84న బస్ స్టాండులో ధర్నా జరిగింది. 120 మంది వివిధ డిపోల నుండి వెళ్ళి పాల్గొన్నారు.

గుంటూరులో 31-3-84న బస్ స్టాండ్ ఆవరణలో ధర్నా జరిగింది. 600 మంది కార్మికులు పాల్గొన్నారు. మైకు ఉపయోగించడానికి, షామియానా వెసుకోటానికి అధికారులు అనుమతి నిరాకరించినా, కార్మికులు పెద్ద సంఖ్యలో పట్టుదలతో కార్యక్రమంలో పాల్గొన్నారు.

క్యూబా ట్రేడ్ యూనియన్ కాంగ్రెస్

క్యూబా ట్రేడ్ యూనియన్ మహాసభ ఈ ఏడాది ఫిబ్రవరి 20 - 24 మధ్య హవానాలో జరిగింది.

క్యూబా విప్లవ విజయపు 25 వ వార్షికోత్సవం గూడా అప్పుడే. అందువల్లనే మహాసభలో ఎనలేని ఆనందం వెల్లివిరిసింది.

ఈ మహాసభను "ఉత్పత్తి, దేశ రక్షణ"కు అంకితమైన కాంగ్రెస్ గా వారు శలపోశారు. అందుకు తగిన విధంగా పెద్ద ఎత్తున మహాసభకు సన్నాహాలు చేశారు. ఆ సన్నాహాలలో భాగంగా అనేక దేశాల కార్మిక సంఘాలనుండి సౌహార్ద ప్రతినిధులను ఆహ్వానించారు. భారతదేశం నుండి సి. ఐ. టి. యు. తరపున కార్యదర్శి శ్రీ నృశింగ చక్రవర్తి సౌహార్ద ప్రతినిధిగా పాల్గొన్నారు.

ఇప్పుడు జరుగుతున్నది 15 వ మహాసభ. 6 ఏండ్ల క్రితం జరిగిన 14 వ మహాసభ అనంతరం క్యూబా ట్రేడ్ యూనియన్ కేంద్ర సంఘం పెద్ద ఉద్యమాలను నిర్వహించింది. కార్మికులలో అక్షరాస్యతాభివృద్ధికి, వయోజన విద్యకు ఎంతో కృషి సాగింది.

ఆర్థిక, సాంఘిక, రాజకీయ సమస్యలను గమనించేందుకు, వాటికి పరిష్కారాలను కనుగొనేందుకు ఎంతో కృషి జరిగింది. రాజకీయ, సైద్ధాంతిక విజ్ఞానం ద్వారా సోషలిజం కొరకై పోరాడేవారుగా కార్మికులను రూపొందించేందుకు ఎనలేని కృషి సాగింది ఈ ఆరు సంవత్సరాలలో.

ఈ కార్యక్రమానికై ఏభై వేల సమావేశాలు జరిగాయి. 20 లక్షలమంది కార్మికులు వాటిలో పాల్గొన్నారు. అలాగే ఉత్పత్తి పరికరాలలో కొత్త ప్రయోగాలు చేసి కొత్తవాటిని తయారు చేయడానికి, ఉత్పత్తిని సులభతరం, వేగవంతం చేసే మార్గాలను రూపొందించడానికి ఒక ప్రత్యేక ఉద్యమం సాగింది. ఇలాంటి ప్రయోగాల విలువ 40 కోట్ల పిసోల (క్యూబన్ నాణెం ఒక రూపాయతో సమానం) వుంది. వీటిని 80 వేలమంది సృష్టించారు. వారందరినీ 5,200 కమిటీలలో సమీకరించారు.

మహాసభ సందర్భంగా ఈ నూతన ప్రయోగాలను చూపుతూ ఒక ప్రదర్శన ఏర్పాటుచేసింది.

అలాగే క్యూబన్ ట్రేడ్ యూనియన్ కేంద్ర సంఘం ఏర్పడి ఇప్పటికి 45 సంవత్సరాలు. 45వ వార్షికోత్సవ సందర్భంగా మరొక ప్రదర్శన ఏర్పాటు అయింది.

మహాసభలో 2,194 మంది ఎన్నికైన ప్రతినిధులకుగాను 2,180 మంది పాల్గొన్నారు. ఇందులో 27 శాతం మహిళా ప్రతినిధులు. 77 ఏండ్ల వృద్ధప్రతినిధి, 20 సంవత్సరాల యువ ప్రతినిధి మహాసభలో పాల్గొన్నవారిలో అతి పెద్ద, చిన్న ప్రతినిధులు.

86 దేశాలనుండి 184 మంది సౌహార్ద ప్రతినిధులు హాజరైనారు.

రాబర్ట్ వైగా మెనెండెజ్ నివేదికను ప్రవేశపెట్టారు. ఉత్పత్తి, పొదుపులకు గురించే గాక, జీతాల పెరుగుదల, పాదార్థిక ప్రోత్సాహాలు మొదలైన వాటిని అందులో పేర్కొన్నారు.

మూడవ ప్రపంచంలో ఏ దేశంలోనూ లేని సాంఘిక భద్రత క్యూబా కార్మికులకు లభ్యమౌతున్నది. కొన్ని అంశాలలోనైతే అనేక అభివృద్ధి చెందిన పెట్టుబడిదారీ దేశాలను తలదన్నుతున్నది. ఈ విషయాలను ఆ నివేదికలో వివరంగా పేర్కొన్నారు.

మహిళాకార్మికుల రిటైర్ మెంట్ వయస్సు 50 సంవత్సరాలకు తగ్గించాలని మహాసభలో ఒక సూచనవచ్చింది. 1959లో 80 సంవత్సరాలుగా వుండిన జీవన ప్రమాణం ఇప్పుడు 74 సంవత్సరాలకు పెరిగింది. అలాంటప్పుడు రిటైర్ మెంట్ వయస్సు తగ్గించడం మంచిది కాదని ట్రేడ్ యూనియన్ నాయకులు పేర్కొన్నారు. అకస్మాత్తుగా యిలా వయసు తగ్గించినట్లైతే అనేకమంది నైపుణ్యంగల కార్మికులు రంగంలో వుండరని, అది ఉత్పత్తికి భంగం కలిగిస్తుందని గూడ నాయకులు వివరించారు.

ఈ విషయంపై మాట్లాడిన మహిళా కార్మికులందరూ రిటైర్ మెంట్ వయస్సుతో సహా అన్ని విషయాల్లోనూ తాము పురుషులతో సమానంగానే వుంటామని, అందువల్ల రిటైర్ మెంట్ వయస్సు తగ్గించరాదని వాదించారు.

చర్చలో 100 మందికి పైగా పాల్గొని

జీతాల పెంపు, పనిభారం, కార్మికుల యితర ప్రయోజనాల ప్రతిపాదనలను గురించి అనేక సూచనలు చేశారు.

ఒక్కొక్క సందర్భంలో ముగ్గురు, నలుగురు ప్రతినిధుల మధ్య ఒకే విషయంలో చర్చ జరుగుతున్నదా అనిపించేలా వాగ్వివాదాలు సాగేవి. అలాగే కొన్ని పరిశ్రమలు, ఫ్యాక్టరీలపై వచ్చిన విమర్శలకు అక్కడి కక్కడే సమాధానం రాబట్టి చెప్పడం మరొక నూతన అంశం. చర్చలు ఎంతో సహృదయతతోనూ, ప్రయోజనకరంగానూ సాగాయి.

అనేకమంది సౌహార్ద ప్రతినిధులు ప్రసంగించారు. అంతేగాదు అనేక ఫ్యాక్టరీలకు, పనిస్థలాలకు ఈ సౌహార్ద ప్రతినిధులు వెళ్ళి ఉపన్యసించారు.

ఆఫీసాలో జరుగుతున్న ప్రజా పోరాటాలకు మద్దతుగా ఒక సమావేశం జరిగింది.

తుదకు ఫైడల్ కాస్ట్రో ఉపన్యసించారు. దేశ పరిస్థితిని, దానిలో కార్మికవర్గ పాత్రను ఆయన విపులంగా తన ఉపన్యాసాలలో పేర్కొన్నారు.

మహాసభ చర్చలతో ప్రతినిధులు, ముఖ్యంగా మహిళా ప్రతినిధులు ఎంతో సంతృప్తిపడినట్లు సభానంతరం వారి నినాదాలు, పాటలు, నృత్యాలు విశదం చేశాయి.

తమిళనాడులో

ప్లాంటేషన్ కార్మికులు

రబ్బరుతోట కార్మికులు 3,000 మంది 4 నెలల సమ్మెను విరమించారు. పాత ఒప్పందం ప్రకారం, కొత్త ఒప్పందం మేరకు కరువు భత్యం చెల్లింపు కొనసాగించాలని వారు డిమాండు చేశారు. రాష్ట్ర ప్రభుత్వం పారిశ్రామిక వివాదాల చట్టంలో సెక్షను 10(6) ప్రకారం పాత ఒప్పందం ప్రకారం కరువు భత్యం చెల్లించవలసిందని ఉత్తర్వులు జారీ చేసింది. తరువాత సమ్మె విరమించారు.

సి.ఐ.టి.యు., ఎ.ఐ.టి.యు.సి., ఎల్.పి.యఫ్. యూనియన్లు ఫిబ్రవరి 6 మొమైరాండంలో ప్రతిపాదించిన మిగతా సమస్యలు కూడా పరిష్కరించవలసిందని ముఖ్యమంత్రిని కోరాయి. కారూరు మిల్లులు, రాజరత్న మిల్లుల మూతను ఉపసంహరించాలని వీరు కోరారు.

ప్రభుత్వ ఆస్తుల రక్షణ పెరిట...

ప్రభుత్వ ఆస్తుల రక్షణకు, వాటి విధ్వంసాన్ని నివారించేందుకు అనేక ప్రభుత్వం ఒక ఆర్డినెన్స్ ప్రారంభించింది. దాని స్థానే చట్టం చేసేందుకు లోక్ సభలో విల్లు ప్రవేశపెట్టింది.

దీనికి వ్యతిరేకిస్తూ సి. ఐ. టి. యు. ఉపాధ్యక్షులు శ్రీ ఇ. బాలానందన్ ఈ చర్యను తీవ్రంగా ఖండించారు.

చట్టభిక్తారం అతి సులువుగా జరిగి పోతున్నది. ఉదాహరణకు పంజాబ్ పరిస్థితి ఏమిటి? అస్సాంలో సాగుతున్నదేమిటి? కేరళలో ఆర్. ఎస్. ఎస్. సాగించే హత్యాకాండను ఎందుకు అడ్డలేకపోతున్నారు? ఢిల్లీలో నేలాల సంఖ్య పెరుగుతోంది చట్టం లేకనేనా? కాశ్మీర్ ముఖ్యమంత్రిపై దాడిని నివారించేందుకు ప్రస్తుత చట్టాలు చాలవా?

కాబట్టి ప్రభుత్వ ఆస్తుల రక్షణకనే పేర మరో ప్రజాస్వామ్య విరుద్ధ చట్టం అనవసరం. ఉన్న చట్టాలను అమలుజరిపి అకృత్యాలను అణవేందుకే యిష్టపడని ప్రభుత్వం మరో కొత్త చట్టం ద్వారా ఏమి సాధించగలదని ఆయన ప్రశ్నించారు.

కేంద్రంలో పాలకపక్ష వైఖరే శాంతిభద్రతల పరిరక్షణకు విరుద్ధంగా ఉందని ఆయన స్పష్టీకరించారు.

కేరళలో ఈ ఆర్డినెన్స్ను దుర్వినియోగం చేసి ఎస్. జి. ఓ. నాయకులను అరెస్టుచేసిన ఉదంతాన్ని పేర్కొన్నారు ఆయన. అలాగే విద్యుత్ కార్మికుల సమ్మెలో ఈ అంశాలను ప్రయోగించారని, కార్మికుల హక్కులను, ముఖ్యంగా సమ్మె హక్కును హరించేందుకే ఈ చట్టం అని ఆయన విమర్శించారు.

“వర్కింగ్ క్లాస్”
చ ద వ ం డి!
చ ది వి ం చ ం డి!

శాంతి ఉద్యమం విస్తరణ

శాంతి ఉద్యమం రోజు రోజుకు నూతన శక్తులను, ప్రజల్లోని అనేక తరగతుల వారిని ఆకర్షిస్తూ దాని పరిధి మరింత విస్తరించుకుంటున్నదని సోవియట్ యూనియన్ శాంతి కమిటీ అధ్యక్షులు యూరి రుకోవ్ మార్చి 9 న సోవియట్ ప్రతిక ప్రావ్దాలో ఒక వ్యాసంలో పేర్కొన్నారు.

అణుయుద్ధ దుష్ఫలితాలను అర్థం చేసుకున్న అనేక పెద్ద పెద్ద రాజకీయ పార్టీలు యిప్పుడు యుద్ధవ్యతిరేక ఉద్యమంలో చేరటం ముఖ్యమైన విషయం అన్నారాయన. కార్మికుల ఆర్థిక సమస్యలే తమకు ముఖ్యమని భావించే ట్రేడ్ యూనియన్ నాయకులు శాంతి ఉద్యమంలో చేరటం చెప్పకోతగిన రెండో విషయమన్నారు. మహిళలు, యువ జనులు పెద్ద సంఖ్యలో పాల్గొనటం మూడో ముఖ్యమైన సంగతిగా పేర్కొన్నారు. ప్రముఖ రాజకీయవేత్తలు, పలుకుబడి కలిగిన వ్యక్తులు రోజురోజుకూ కొత్తగా ఈ ఉద్యమంలోకి చేరుతున్నారని, అలాగే వ్యాపార వర్గాలు సహితం పాల్గొనటం చెప్పకోదగిన విషయం అన్నారు.

మరొక విశేషమేమంటే నిన్న మొన్నటి దాకా నాటో సైనిక కూటమిలో ప్రధాన బాధ్యతలు వహించిన సైనిక నిపుణులు సహితం మానవాళికి అణ్వాయుధ యుద్ధం వల్ల కలిగే సర్వనాశనాన్ని అర్థం చేసుకున్నందున ఈ ఉద్యమంలో చేరుతున్నారన్నారు.

రాను రాను మరింత మంది చర్చి నాయకులు శాంతి ఉద్యమంలో చురుకుగా పాల్గొనటం విశేషమన్నారు. అందువల్ల అమెరికా, దానితోపాటు నాటో సైనిక కూటమి నాయకులు చిక్కు పరిస్థితిలో పడ్డారని, శాంతి ఉద్యమంలో పాల్గొనేవారంతా మాస్కో ఏజంట్లు అనే నిందా ప్రచారం సాగించటం వారికి తేలికైన పనిగాదని, శాంతి ఉద్యమాన్ని కప్పిపెట్టడం సాధ్యం కాదని, అది యీనాటి పటిష్ఠమైన ప్రజా ఉద్యమం అని యూరి రుకోవ్ అన్నారు.

అందువల్ల అమెరికా, నాటో నాయకులు కొత్త ఎత్తులు ఎత్తుతున్నారని, శాంతి ఉద్యమంలోకి చొరబడి లోపలి నుండే దానిని దెబ్బ

తీసే - పెడమార్గం పట్టించే పథకాలు పన్ను తున్నారని వెల్లడించారు.

ఏదీ ఏమైనా శాంతి కోసం పోరాడే సోవియట్ యోధులు అణ్వాయుధ ప్రమాదం లేని యూరప్ కోసంతమ కృషిని పట్టు వదలకుండా కొనసాగిస్తారని హామీ ఇచ్చారు.

వేతన పరిమితి సవరణ

విధి నిర్వహణలో వుండగా ప్రమాదాలకు లోనై మరణించిన, వికలాంగులైన లేదా గాయపడిన కార్మికులకు చెల్లించే నష్ట పరిహారంపై ప్రస్తుతం గల 1000 - జీతం పరిమితిని రద్దు చేసే బిల్లు కేంద్ర ప్రభుత్వం రాజ్యసభలో ప్రవేశపెట్టింది. వెయ్యి రూపాయలకు పైగా జీతం తీసుకొంటున్న అసంఖ్యాక కార్మికులకు యిది ప్రయోజనం.

సోషలిస్టు వ్యవస్థలో పురోగమనం

చైనా కార్మిక కుటుంబాల తలసరి ఆదాయం ఐదు వందల యునాన్లకు చేరింది. గత సంవత్సరం - 1982 - కంటే ఇది 6 శాతం హెచ్చు.

పట్టణ కార్మిక కుటుంబాలు తలసరి 299.52 యునాన్లు ఆహారానికై ఖర్చు చేశాయి. ఇది 1982 కన్నా 8.4 శాతం పెరుగుదల. 299.52 యునాన్లు అంటే సుమారు 1,500 రూపాయలు.

కార్మిక కుటుంబాలు ముఖ్యంగా హెచ్చు వేతనాలు పొందే కుటుంబాలు పందిమాంసం, ఇతర మాంసాలు, ఆవు మాంసం, గుడ్లు, కోళ్ళు, చేపలు ఎక్కువగా తింటున్నాయి.

అలాగే బట్టల వినిమయం గూడ బాగా పెరిగింది.

బట్టలుతికే యంత్రాల కొనుగోలు 28.3 శాతం, రిఫ్రిజిరేటర్లు 93.9 శాతం, రంగుల టి. వి. సెట్లు 136 శాతం, టేప్ రికార్డర్లు 80.1 శాతం, కెమెరాలు 37.6 శాతం కొనుగోళ్ళు పెరిగాయి.

కార్మికుని జీవితంలో 1983 ఆనందదాయకమైన సంవత్సరం.

- 'న్యూస్ ప్రెస్ చైనా' నుండి.

మౌలిక హక్కులకై సాగుతున్న పోరాటం

మార్చి 8 నుండి కేరళ విద్యుత్ కార్మికులు సమ్మె చేస్తున్నారు. ఎందుకు? జీతాలు పెంచమనా? పనిభారం తగ్గించమనా? కానేకాదు.

వారు ఈనాడు ఒక ప్రాథమిక హక్కుకోసం పోట్లాడుతున్నారు. అదే సమ్మెచేసే హక్కు. బ్రేడ్ యూనియన్లు ఏర్పర్చుకొని సమిష్టిగా బేరమాడే హక్కుకోసం పోరాడుతున్నారు.

కేరళ విద్యుత్ శాఖలోని 24 వల మంది కార్మికులలో 21 వలమంది ఇందులో పాల్గొంటున్నారు. ప్రభుత్వం విచ్ఛలవిడిగా అరెస్టులు చేస్తున్నది. ఎస్సా వంటి దుర్మార్గు చట్టాలను ప్రయోగించింది. కార్మికులను వెతకడం పేరిట కుటుంబ సభ్యులపై దాడులు సాగిస్తున్నది. చుట్టాలను, స్నేహితులను సహితం దాడులకు గురిచేస్తున్నది. అయినా సమ్మె కొనసాగుతున్నది. విజయవంతంగా, సమైక్యంగా జయప్రదమాతున్నది.

మార్చి 23 న విద్యుత్ కార్మికులకు అండగా కేరళలో కార్మికవర్గం జనరల్ సమ్మె చేసింది. వ్యవసాయ కార్మికులు, యువజన, విద్యార్థులు వారికి మద్దతు తెల్పి, అవసరమైతే తామూ రంగంలోనికి దిగగలమని హెచ్చరించారు.

సమ్మెకు పూర్వరంగం

27 నెలల క్రితమే విద్యుత్ కార్మికులతో గల ఒప్పందం గడువు తీరిపోయింది. నూతన ఒప్పందానికై ప్రభుత్వాన్ని అభ్యర్థించారు కార్మికులు. ప్రభుత్వం పలకలేదు. 1982 సెప్టెంబరు 18 నుండి సమ్మెకు పోగలమని ఆరు యూనియన్లు నోటీస్ ఇచ్చాయి. ప్రభుత్వం సంప్రదింపులు జరిపింది. ఈ సంప్రదింపులలో ముఖ్యమంత్రి, విద్యుత్, హోం శాఖల మంత్రులు పాల్గొన్నారు.

— ఏవైనా ఉద్యోగాలు రద్దు చేయవలసివస్తే యూనియన్లతో సంప్రదింపగలమని, ఇదివరకే కార్మికులు సంపాదించుకున్న ఏ హక్కునూ నిరాకరించమని,

— అంగీకృత సూత్రాలకు, పద్ధతులకు భిన్నంగా ఎవరైనా ట్రాన్స్ఫర్ చేయబడితే అవి రద్దు చేస్తామని

— 1979 లో రూపొందించిన సూత్రాలను సరించి డిస్ట్రిబ్యూషన్ సెక్షన్లు ఏర్పరచి, తగు పోస్టులు ఏర్పరుస్తామని అంగీకరించారు.

అంగీకారమైతే కుదిరిందిగాని అమలుజరపలేదు అంతేగాదు ట్రాన్స్ఫర్లు జరుగుతూనేవున్నాయి. యూనియన్ కార్యకర్తలపై దాడులు సాగుతూనేవున్నాయి.

ఫలితంగా కార్మికులు ఒప్పందం అమలుచేయమని 1983 లో మరోసారి 10 రోజులు సమ్మెకు పూనుకోవలసివచ్చింది. మరోసారి ఒప్పందం కుదిరింది.

గత ఒప్పందం పూర్తిగా అమలుజరుగుతుంది.

ట్రాన్స్ఫర్లపై సూత్రాలను రద్దుచేస్తూ విడుదల అయిన ఉత్తర్వులు రద్దు చేస్తారు.

దీర్ఘకాలిక ఒప్పందంపై 1983 నవంబరు 30 నాటికి ఒప్పందం చేసుకుంటారు. కాజువల్ కార్మికులను రెగ్యులరైజ్ చేస్తారు.

డిస్ట్రిబ్యూషన్లు 100 సెక్షన్లు వుంటాయి. ప్రమోషన్ అవకాశాలు పరిరక్షింపబడతాయి.

కాని ఈ ఒప్పందం సహితం బుట్టదాఖలు అయింది. ఒప్పందం అమలు జరగలేదు సరికదా ప్రభుత్వం కొత్తపాట ప్రారంభించింది.

పనిభారం, కార్మికుల సంఖ్య, విద్యుత్ ఎలా సరఫరా సాగించాలో బోర్డుకు సంబంధించిన విషయాలు తప్ప కార్మికులకు సంబంధం లేదని, అందువల్ల ఒప్పందంలోని అంశాలు అమలు జరపాల్సిన అవసరం లేదని.

ఇటువంటి స్థితిలో మరోసారి సమ్మె జరుగుతున్నది.

ఒప్పందం అమలుజరగలేదు - కార్మికులు.

పూర్తిగా అమలుజరిపాము - ప్రభుత్వము.

ఇవి ఈనాటి వాదాలు. అమలుజరిగిందని-

ఆ విషయం ఒక హైకోర్టు జడ్జిగాని లేదా మరో మధ్యవర్తితోగాని విచారణ జరిపిస్తామంటుంది ప్రభుత్వం. ఇది మరింత కాలయాపనకు దారితీస్తుంది గనుక దీనిని కార్మికులు నిరాకరిస్తున్నారు.

ఇందుకు భిన్నంగా ఇద్దరూ ఆమోదించిన మధ్యవర్తిసమక్షంలో పరిశీలనకై ఈ చర్యలు సాగాలని, ఒప్పందం అమలుజరిగిందీ లేనిదీ ఆ మధ్యవర్తి అప్పడే తన అభిప్రాయం చెప్పాలని కార్మికులు కోరుతున్నారు.

ప్రభుత్వానికి పరిష్కారం కాదు. కావలసింది పబ్లిం గడువుకోడం.

అందుకే కాలయాపన యత్నాలకు పూనుకుంటున్నది.

అన్నిటిని మించి సమ్మెచేస్తున్న వారితో ప్రభుత్వం మాట్లాడడం! ఇది మరో పల్లవి. ఇక బ్రేడ్ యూనియన్లు ఎందుకు? కార్మికుల హక్కులు ఎక్కడ?

“వాయిస్ ఆఫ్

వర్కింగ్ వుమన్”

చదవండి! చదివించండి!!

యూనియన్ల వార్తలు

రాజాశ్రీ పేపరు మిల్లులో అప్రకటిత వాకౌట్

నూజివీడు తాలూకా శేరి నరసన్నపాడెం లోని రాజాశ్రీ పేపరుమిల్లు కార్మికులు తమ సంఘాన్ని ఏర్పాటు చేసుకున్నారనే కక్షతో యాజమాన్యం 25 మంది కార్మికులను పని నుండి అక్రమంగా తొలగించింది. యూనియన్ తో సంబంధంలేదని వ్రాసి యిచ్చినవారు మాత్రమే పనిలోకి రావాలనే షరతు విధించి, ఆవిధంగా అప్రకటిత లాకౌటును విధించారు. మేనేజిమెంటు అక్రమ చర్యపై విజయవాడ అసిస్టెంటు లేబరు కమిషనరుకు యూనియన్ అధ్యక్ష, కార్యదర్శులు మెమోరాండం ఇచ్చారు.

డి.బి.ఆర్. మిల్లు కార్మికుల విజయం

8.33% బోనస్ కై సమ్మె జరుపుతున్న హైదరాద్ డి. బి. ఆర్. మిల్లు సంస్థ కార్మికులు "టూల్ డౌన్" ఆందోళనతో విజయం సాధించారు. మొండిగా కోరికల్ని నిరాకరించిన మేనేజిమెంటు దిగివచ్చి 8.33 శాతం బోనస్ యివ్వడానికి అంగీకరించింది యాజమాన్యానికి, కార్మికులకు మధ్యజరిగిన ఒప్పందానికి సి.ఐ.టి.యు. నాయకులు శ్రీ డి. జి. నరశింహారావు తదితరులు తోడ్పడ్డారు.

ఈ విషయాన్ని అసెంబ్లీలో శాసన సభా మార్క్సిస్టుపార్టీ నాయకులు శ్రీ నర్రా రాఘవరెడ్డి, శాసనమండలిలో శ్రీ మోటూరు హనుమంతరావుగార్లు ప్రభుత్వ దృష్టికి తీసుకొనివచ్చి సమస్య పరిష్కారానికి దోహదపడ్డారు.

ప్రధానికి తంతి

పశ్చిమబెంగాల్ జ్యూట్ కార్మికుల సమ్మెను వెంటనే పరిష్కరించాలని, జూట్ పరిశ్రమను జాతీయం చేయాలని కోరుతూ గుంటూరులోని శ్రీ భజరంగ జూట్ వర్కర్స్ ఫెడరేషన్, రిజా కార్మికసంఘం, సీటీ టైలరింగ్ వర్కర్స్ యూనియన్, నాగార్జున విశ్వవిద్యాలయ హాస్టల్ వర్కర్స్ యూనియన్, పట్టణ సి. ఐ. టి. యు. కమిటీలు ప్రధానమంత్రికి తెలిగ్రాంలు పంపాయి.

ఉద్యోగుల ప్రదర్శన

అఖిలభారత రాష్ట్ర ప్రభుత్వ ఉద్యోగుల సమాఖ్య పిలుపు మేదకు యీ నెల 8వ తేదీన రెండువేలమంది ఉద్యోగులు గుంటూరు జిల్లా కలెక్టరు కార్యాలయం ఎదుట విరామ సమయంలో ప్రదర్శనజరిపారు. రాష్ట్ర ప్రభుత్వ ఉద్యోగులకు 15 రోజులు వేతనం బోనస్ గా యివ్వాలని, శాస్త్రీయమైన వేతనాలు నిగ్గయించాలని, రాష్ట్ర ప్రభుత్వ మొండివైఖరి మారాలని వక్తలు డిమాండ్ చేశారు.

కాకినాడ మిల్లు నుండి కార్మికురాలు సస్పెన్షన్

కాకినాడ స్వాయం టెక్స్టైల్ మిల్లులో పనిచేస్తున్న శ్రీమతి మాదాబత్తుల సుబ్బయమ్మ అనేకార్మికురాలిని తెల్లకాగితంమీద, మినిట్స్ పుస్తకంమీద సంతకం చేయాలని సూపర్ వైజర్స్ నిర్బంధం చేయగా ఆమె నిరాకరించింది. కొందరు సూపర్ వైజర్స్ ఆమెను దుర్భాషలాడగా పోలీసు రిపోర్టుయిచ్చినందుకు. మేనేజిమెంటు సస్పెండ్ చేసింది. యీ దౌర్జన్యాన్ని మిల్లు యునైటెడ్ వర్కర్స్ యూనియన్ అధ్యక్షులు శ్రీ పి. ధనరాజు ఖండించారు.

రాయలసీమ పేపరుమిల్లు కార్మికులపై రౌడీలదాడి : కార్మికుల నిరసన ప్రదర్శన

కర్నూలు రాయలసీమ పేపరు మిల్ స్టాఫ్ అండ్ వర్కర్స్ యూనియన్ నాయకులపై కొందరు రౌడీలు, సంఘ విద్రోహశక్తులు పొంచియుండి దాడి చేయగా యూనియన్ కమిటీ సభ్యులు శ్రీ రాజగోపాల్ కత్తిపోట్లకు గురయ్యారు. నవాబ్ అనే కాంట్రాక్టరు తన కార్మికులు యూనియన్ లో చేరినందుకు, కార్మికుల హక్కులకొరకై పోరాడుతున్నందుకు కక్షగట్టి యీ దుర్మార్గానికి పాల్పడ్డాడు. గతంలో కూడ యిదేమాదిరిగా దాడి జరిగింది. ముందుగా పోలీసులకు ఫిర్యాదు చేసినప్పటికీ వారు శ్రద్ధతీసుకొని యుండలేదు యీ దాడికి నిరసనగా రౌడీలను అదుపులో పెట్టాలని కోరుతూ. పోలీసుల లాలూచీని నిరసస్తూ వెయ్యిమంది కార్మికులు పట్టణ వీధుల్లో ప్రదర్శన జరిపాయి.

ఖమ్మం సి. ఐ. టి. యు.

కార్యకర్తపై పోలీసు అధికారి దురుసు ప్రవర్తన

ఖమ్మం గుమాస్తాల సంఘ భవనాన్ని రాడికల్ విద్యార్థి సంఘంవారికి సభ జరుపుకొనుటకు అడ్డెక్కిచ్చారనే నెపంతో ఖమ్మం గుమాస్తాల సంఘం అధ్యక్షుడు, జిల్లా సి.ఐ.టి.యు. కార్యవర్గసభ్యులు అయిన శ్రీ లింగాల వెంకట్రాములును మార్చి 9వ తేదీన తన ఆఫీసులో కూర్చోని పని చేసుకుంటుండగా ఖమ్మం వన్ టౌన్ సి. ఐ. శ్రీహరి బయటికి పిలిచి నానా దుర్భాషలాడి బెడరించాడు. ఈ చర్యను జిల్లా సి.ఐ.టి.యు. ఖండించింది.

ఎల్.ఐ.సి. సిబ్బంది ఆందోళన

వేతనాలు సవరించవలసిందిగా కోరుతూ యల్.ఐ.సి. ఉద్యోగులు దీర్ఘకాలంగా ఆందోళన జరుపుతున్నారు. యాజమాన్యం ఉద్యోగుల సంఘాలతో చర్చలు జరిపి వేతనాలలో కోత విధించడానికి ప్రతిపాదన చేసింది. ఈ చర్యకు నిరసనగా ఐ.ఎన్.టి.యు.సి. మినహా అన్ని సంఘాలు కార్యాలయాల నుండి 14-3-84 వ తేదీ రెండు గంటలపాటు వాకౌటు జరిపారు. మచిలీపట్నం డివిజనల్ కార్యాలయం, కృష్ణా, గుంటూరు, పశ్చిమ గోదావరి జిల్లా కార్యాలయాలలో సమ్మె 99% విజయవంతమైంది. సమ్మెలు, సహాయ నిరాకరణ, ఆందోళనలద్వారా త్వరలో ఆందోళనను ఉధృతం చేయాలని ఎల్.ఐ.సి. ఉద్యోగులు నిర్ణయించారు. మచిలీపట్నంలో జరిగిన సభలో శ్రీ కె. మధుసూదనరావు తదితరులు ప్రసంగించారు.

ఉద్యోగులకు బోనస్ కై విజ్ఞప్తి

రాష్ట్ర సి.ఐ.టి.యు. ఉపాధ్యక్షులు శ్రీ పి. లక్ష్మీదాస్ గారు ఒక ప్రకటనలో ఉగాది పండుగ కానుకగా రాష్ట్ర ప్రభుత్వ ఉద్యోగులకు 10 రోజుల వేతనాన్ని బోనస్ గా గాని 150/-లు ఎక్స్ గ్రేషియోగాని ప్రభుత్వం మంజూరు చేయాలని విజ్ఞప్తి చేశారు. ప్రభుత్వ రంగసంస్థల కార్మికులు బోనస్ పొందుతూ ఉండగా, ప్రభుత్వ ఉద్యోగులు యీ సౌకర్యం పొందటంలేదని తెలియచేశారు.

సి. ఐ. టి. యు. గెలుపు

మిర్యాలగూడెంవద్ద నిజాం సుగర్ ఫ్యాక్టరీ ఎంప్లాయిస్ యూనియన్ సర్వసభ్య సమావేశం మార్చి 10న జరిగింది. సమావేశంలో 23గురిని కార్యనిర్వాహకవర్గంగా ఏకగ్రీవంగా ఎన్నుకున్నారు.

సి. ఐ. టి. యు. నల్గొండజిల్లా కమిటీ ప్రధాని కార్యదర్శి శ్రీ ఎ. రంగయ్య ఎంప్లాయిస్ యూనియన్ కు గౌరవాధ్యక్షులుగా ఏకగ్రీవంగా ఎన్నికయ్యారు. కార్యనిర్వాహకవర్గం వెంటనే సమావేశమై శ్రీ ఎన్.యాదగిరి అధ్యక్షులుగా, శ్రీ పి. వీరారెడ్డి, ఐ. రాములు ఉపాధ్యక్షులుగా, శ్రీ ఎన్. రాజేశ్వరరావు ప్రధాన కార్యదర్శిగా, శ్రీ ఎన్.బుచ్చిరాములు, శ్రీ ఎం. సత్యనారాయణరెడ్డి సహాయ కార్యదర్శులుగా, శ్రీ ఆర్.బాలయ్య, శ్రీడి. మధుసూదన్, శ్రీ సి. హెచ్. వెంకటస్వామి ఆర్గనైజింగ్ కార్యదర్శులుగా, శ్రీ ఎం. ఎ. బేగ్ కోశాధికారిగా ఆఫీసు బేరర్లను ఏకగ్రీవంగా ఎన్నుకున్నారు.

వ్యవసాయ కార్మికులకు

సి. ఐ. టి. యు. తోడు

నెల్లూరు జిల్లాలో వరికోతల సమయంలో వ్యవసాయ కార్మికుల సమ్మెలు ఉధృతంగా జరిగాయి. 176 గ్రామాల్లో కూలిరేట్ల ప్రచారం జరిగింది. 85 గ్రామాల్లో వ్య. కార్మికులు సమ్మె చేశారు. సి. ఐ. టి. యు. సభ్యులు నెల్లూరు నగర శివారుల్లోని 9 గ్రామాల్లో 25 వేల జనాభాగల ప్రాంతంలో 4 ఊరుగా తిరిగి ప్రచారం చేశారు. వ్యానులో మైక్ ప్రచారం చేస్తూ చట్టాన్ని అమలుచేయించుకోవలెనని వ్యవసాయ కార్మికులకు ఉద్బోధించారు. 7 ప్రాంతాలలో 2 రోజులపాటు, 2 ప్రాంతాలలో ఒకరోజు సమ్మె జరిగింది. సి. ఐ. టి. యు. తరపున కామ్రేడ్ యన్. కృష్ణయ్య నాయకత్వం వహించి రైతులతో సంప్రదింపులు జరిపారు మధ్యాహ్నం భోజనము పెట్టి రోజుకు రూ. 8 లు కూలి యిచ్చుటకు ఒప్పందం కుదిరిన మీదట కార్మికులు పనుల్లోకి వెళ్ళారు.

నంద్యాల రైల్వే గూడ్స్ షెడ్ హమాలీల కూలిరేట్లు పెంపు

నంద్యాల రైల్వే గూడ్స్ షెడ్ హమాలీ యూనియన్ కార్మికనాయకులకు, యజమానులకు మధ్య జరిగిన సంప్రదింపుల ద్వారా సగటున 25 శాతం కూలిరేట్లు పెంచుకోబడినవి. క్వింటాల్ బస్తా ఒకటికి పది పైసలు ప్రతి గింజల 60 కిలోల బ్యాగ్ పైన పది పైసలు, రసాయనిక ఎరువుల బస్తా పైన (50 కే.జి.) నాలుగు పైసలు, తారుడమ్ముల పైన ఒక్కొక్క డమ్ముకు యాభై పైసలు చిల్లర సరుకులపైన బస్తా ఒకటికి పది పైసల చొప్పున పెంచబడినవి. ముతా నాయకులు సి.ఐ.టి.యు. నాయకత్వాన గత పదేళ్ళుగా గణనీయమైన విజయాలు సాధించారు. యూనియన్ అధ్యక్షులు శ్రీ టి.మద్దులుగారు చర్చల ఫలితాలు తెలియజేశారు.

బెర్త్ వెయిట్ కార్మికుల విజయం

విశాఖపట్నం స్టీలు ప్రాజెక్టులోని బెర్త్ వెయిట్ కంపెనీ 7-2-84 నుండి లాకౌట్ ప్రకటించింది. కార్మికులను లొంగదీసుకోవలెనని అనేక ప్రయత్నాలు చేసి విఫలమైంది. చివరకు 12-3-84 న జరిగిన చర్చలలో మేనేజిమెంటు ఈ క్రింది అంశాలను అంగీకరించినది

1) కార్మికులందరికీ నెలకు రూ. 45/- మూల వేతనము పెంచేందుకు అంగీకరించినది.

2) తీసివేసిన కార్మికులను పనిలో పెట్టుకొనేందుకు అంగీకరించినది.

3) మేనేజిమెంటు చెల్లించ నిరాకరించిన పద్నాలుగు దినాల వేతనాన్ని చెల్లించేందుకు, లాకౌట్ కాలానికి రూ. 100 ఎక్కువగా ఇచ్చేందుకు అంగీకరించింది.

చర్చలలో యూనియన్ తరపున శ్రీయుతులు సి. హెచ్. నరసింగరావు, యస్. జ్యోతి శ్వరరావు, యస్. తాతారావు, డి. పోలయ్య తదితరులు; మేనేజిమెంటు తరపున శ్రీయుతులు సి.ఎస్. నాయర్, ఎమ్. షణ్ముకానందంగార్లు పాల్గొన్నారు.

లారీ కార్మికుల వేతనాలు

పునర్నిర్ణయించాలి

నెల్లూరు జిల్లా లారీ వర్కర్స్ యూనియన్ మహాసభ శ్రీ వి. మాలకొండారెడ్డి అధ్యక్షతన మార్చి 11 న జరిగింది. 400 మంది వర్కర్లు హాజరయ్యారు.

లారీ కార్మికుల వేతనాలను పునర్నిర్ణయించాలని, లారీక్లీనర్ల పేర్లను గూడా డ్రిప్ షీట్లలో వ్రాయాలని, లారీ ఒకరి పేరునుండి మరొకరి పేరుకు మార్చేటప్పుడు ఫైనాన్సు క్లియరెన్సు సర్టిఫికేట్ వలెనే వర్కర్ల వేతనాల క్లియరెన్సు సర్టిఫికేట్ గూడా వుండేట్లు ప్రభుత్వం చర్యలు తీసుకోవాలని కోరుతూ మహాసభలో తీర్మానాలు చేయబడ్డాయి. నెల్లూరు టౌనులో రవాణా రద్దీ పెరిగినందున బైపాస్ లను ఏర్పాటు చేయాలని, ట్రంకురోడ్, కనకమహల్, ఆత్మకూరు బస్ స్టాండులలో ఆర్. అండ్ బి. స్పీడ్ బ్రేకర్లను ఏర్పాటు చేయాలని కోరుతూ తీర్మానించారు.

శ్రీ వి. మాలకొండారెడ్డి అధ్యక్షులుగా, శ్రీ మీరా మొహిద్దీన్ ఉపాధ్యక్షులుగా, శ్రీ ఎన్. రాధాకృష్ణమూర్తి ప్రధాన కార్యదర్శిగా 20 మందిలో కార్యవర్గమును ఎన్నుకొన్నారు.

గీత కార్మికుల సంఘాలకు

శాశ్వత లై సెన్సులివ్వాలి

గీతకార్మికుల సహకారసంఘాలకు శాశ్వత లై సెన్సులు యివ్వాలని, గీసేవానిదే చెట్టు పథకాన్ని అమలు చేయాలని, యజమాని పన్ను కలుపుకొని ఒకే పన్ను ఉండాలని, ఫ్రీటాక్స్ నెలవారీ రెంటర్ పద్ధతిని అమలు చేయాలని, ఎక్సైజు అధికారుల్లో అవినీతికి ఆస్కార మిస్తున్న నౌకర్ నామా పద్ధతిని రద్దు చేయాలని, ఎక్సైజు ఆదాయంలో 10 శాతం విరాళంగా యిచ్చి గీత కార్మికుల సంక్షేమ నిధిని ఏర్పాటు చేయాలని, చనిపోయిన వారికి యిచ్చే గ్రాంట్యుటీని 10 వేల రూపాయలకు పెంచాలని 28-2-84 వ తేదీన జరిగిన ఆంధ్రప్రదేశ్ కల్లగీత కార్మిక సంఘ కార్యవర్గ సమావేశం ప్రభుత్వాన్ని డిమాండు చేశారు.

“క్లోరిన్” వాయువు ఎక్కడుపయోగిస్తాము ?

—డా॥ వి. బ్రహ్మ రెడ్డి

వృత్తి రంగుతలు-11

మానవులు బట్టలు వేసికోవడం నేర్చుకున్నప్పటినుంచి యిప్పటిదాకా బట్టలు వేసికుంటూనే ఉన్నారు. “పుట్టినప్పుడు బట్ట కట్టలేదు పోయేటప్పుడది వెంటరాదు - కాబట్టి ఈమధ్య కూడా బట్టెందుకు” అని బట్టలమీద కోపం ప్రకటించి నగ్నంగానూ, అర్థ నగ్నంగానూ విహరించేవాళ్ళను మినహాయించితే మిగిలిన వారంతా వీలయినంతవరకు ఒంటినిండా బట్ట కట్టుకోటానికి ప్రయత్నం చేస్తున్నారు. కట్టిన బట్టలు రెండురోజులు వాడగానే మాసిపోవటం అనివార్యం. గతంలోలాగా ‘చౌడు, సున్నం’ వేసి బట్టలుడకబెట్టి మురికిని తరిమివేయటం ప్రస్తుతం ఆచరణకు సాధ్యం కావటం లేదు. అందువలన “ఉతికే బిళ్ళలు”, “ఉతికే పొడర్లు” వాడక తప్పనిసరి. సగటు మనిషికి అతనికటూ, యిటూ ఉన్నవాళ్ళు కూడా ఈ ఉతికే సరుకులు వాడాల్సిందే. ఇవి తయారు చేయాలంటే “క్లోరిన్ వాయువు” ఉపయోగిస్తారు.

“విద్యలేనివాడు వింతపశు”వని సామెత విద్యుడింటికూడా అప్పుడప్పుడూ వింతపశువులుగా కొంతమంది మారుతున్నాతప్పదు మరి... నేడు విద్య ఒక అవసరంగా మారింది. విద్యకావాలంటే పెన్సిల్, కలముల కంటే కూడా కాగితం అవసరం అవుతుంది. ఒక చోటు నుండి ఇంకోచోటుకు సమాచారం చేరవేయటానికి ప్రయోగించే ఉత్తరం ముక్కలు తెల్లకాగితాలే. ఒకతరంనుంచి ఇంకోతరానికి తానిప్పటిదాకా సంపాదించుకున్న విజ్ఞాన సర్వస్వము అందచేయ బడాలంటే పుస్తకాలు కావాలి. తెల్లకాగితం కావాలి. ఆ తెల్లకాగితం తయారయ్యే దగ్గరకు వెళ్ళిచూడండి. “బ్లీచింగ్ యూనిట్” అని ఒక విభాగం ఉంటుంది. అక్కడకు వెళ్ళగానే ఘాటైన వాసన రావటం కళ్ళుమండటం జరుగుతుంది. ఇదే గుర్తు బ్లీచింగ్ యూనిట్ వచ్చిందని తెలిసి కోటానికి. మడ్డిరంగుంటే కాగితం గుజును తెల్లగా మార్చాలంటే ఈ “ఘాటైన” వాయువును వాడాలి. ఆవాయువే “క్లోరిన్ వాయువు”. మనిషెత్తు ముదురు పసుపచ్చని సిలిండర్లలో వస్తుందీ వాయువు పేపర్ మిల్లులోకి.

కల్పా వచ్చిన కాలంలో రోగి బట్టలు నాన

బెట్టాలన్నా, మంచినీళ్ళ బావుల్లో కలపాలన్నా పట్టణాలలో మామూలుగా మంచినీళ్ళు సరఫరా చేయబోయేముందు ‘బ్లీచింగ్ పౌడరు’ ఉపయోగిస్తారు. బ్లీచింగ్ పౌడరు తయారుచేయాలంటే “క్లోరిన్ వాయువు” వాడతాము.

అలాగే బట్టలు అద్దకాని కుపయోగించే రంగులు తయారుచేసే పరిశ్రమల్లో ‘క్లోరిన్’ ఉపయోగిస్తారు.

ఆ విధంగా ప్రతిరోజూ, ప్రతిచోట క్లోరిన్ తన ఉపయోగమేంటో తెలియచేయటానికి ప్రత్యక్ష మవుతుంది మనకు.

పీల్చితే ఏమవుతుంది ?

క్లోరిన్ వాయువు సుపయోగించే పేపరు మిల్లులలోని బ్లీచింగ్ యూనిట్ లో పనిచేసే కార్మికులు ముఖ్యంగా క్లోరిన్ వాయువుయొక్క విష ప్రభావాలను ఎదుర్కోవలసి వుంటుంది. అలాగే ఉతికే పొడర్లు తయారుచేసే కార్మికులు, అద్దకం రంగుల పరిశ్రమల్లోని వారు, బ్లీచింగ్ పౌడరును ఉపయోగించే “వాటర్ వర్క్స్”లో పనిచేసేవారు, ఆరోగ్య సిబ్బంది కూడా ఈ క్లోరిన్ వాయువు ప్రభావం అనుభవించాల్సి ఉంటుంది.

క్లోరిన్ వాయువు పీల్చితే ఘాటు నసాళాని కంటుకుంటుంది. కళ్ళు మండుతాయి. కళ్ళంట నీళ్ళు అదేపనిగావస్తాయి. చేతుల్లో అదేపనిగా నలుపుకోవాలనిపిస్తుంది. అలా నలుపుకుంటే కళ్ళు ఎర్రబడటం, కళ్ళల్లో ఇసుక పోసినట్లు అనిపించటం, కళ్ళు పుండ్లు పడటం తప్పదు.

ముక్కుతో పీల్చుకుండా నోటితో పీల్చితే ఊపిరాడక పోవటం, గుక్క తిప్పుకోలేనంత దగ్గురావటం, ఎవడో మీదబడి గొంతు పిసుకుతున్నాడనే భావన కల్గటం జరుగుతాయి. గొంతు, ముక్కు, నోరు మంటెత్తుకుంటుంది. నోటంట అదేపనిగా లాలాజలం కారిపొవటం తప్పదు.

ఇంకాస్త పీల్చితే తలనొప్పి, పై పొట్టలో నొప్పి, తల తిప్పటం, వాంతి రావటం, ఆ తర్వాత తెలివితప్పి పడిపోవటం వరకు క్రమంలో జరుగుతాయి. అలాగే వదిలేస్తే ఆయా కార్మికులు యిక అంతే. వెంటనే ఆ పరిస్థితిలోంచి తప్పించగలిగితే కొంతయినా బ్రతికే ఆశ వుంటుంది.

ఈమధ్య పత్రికలో వార్త చూసే ఉంటారు. “క్లోరిన్ సిలిండరు” లీక్ అయ్యి, తర్వాత ప్రేలిపోయి నలుగురు కార్మికులు చనిపోయారనే విషయం. క్లోరిన్ సిలిండర్లు పయోగించే కాగితం మిల్లులు, “డైస్” ఫ్యాక్టరీలు, బ్లీచింగ్ పౌడర్లు తయారుచేసే ఫ్యాక్టరీలు, ఉతికే పొడరు ఫ్యాక్టరీలు యిలాంటి ప్రమాదాలకు ఆలవాలము. ఆయా కార్మికులు పెన చెప్పిన లక్షణాలకు లోనుకావచ్చు. దీన్ని “అక్యూట్ పాయిజనింగ్” అంటాము.

క్రానిక్ పాయిజనింగంటే ?

“క్రానిక్” అంటే రోజూ కొంచెం చొప్పున “పాయిజనింగ్” అంటే విష ప్రయోగము అని అర్థం. పెన చెప్పిన ఫ్యాక్టరీ లన్నింటిలోను “క్లోరిన్ వాయువు” వాడే ప్రదేశంలో పనిచేసే కార్మికులు ప్రతి రోజూ కార్మికులు ఈ వాయువు పీల్చుతూ వుంటారు. ఉదా॥ కాగితం మిల్లులలోని బ్లీచింగ్ యూనిట్. పీల్చి పీల్చి వారి నాసికా పుటాలు మొద్దుబారి వుంటాయి. ఫలితంగా తామెంత మోతాదులో ‘క్లోరిన్’ పీల్చుతున్నామనే సంగతి తెలిసికోగల స్థితిలోకూడా వుండరు. ఈ విషయం తెలిసికోవాలంటే బయటనుంచెవరయినా ఆ యూనిట్ లోకి వెళ్తే తెలుస్తుంది. కళ్ళు మండుతాయి. ముక్కులు బద్దలవుతాయి.

ఈ కార్మికులకు తమకేమి జరగబోతూన్నదో తెలియదు. ఊపిరి తిత్తులు క్రమేపీ దెబ్బ తింటాయి. ఊపిరి పీల్చే శక్తి సన్నగిల్లుతుంది. దగ్గు తెరలు, ఆయాసము, కొద్ది సంవత్సరాలలోనే ఏ పనికి పనికిరానంత స్థాయికి ఈ కార్మికుల ఊపిరితిత్తులు ఎదుగు

(మిగతా 11 వ పేజీలో)

రేవు కార్మికుల సమ్మె

వీశాఖ మునిసిపల్ కార్మిక ప్రదర్శన

యీ ఏడాది జనవరి నుండి కొత్త వేతన ఒప్పందం కోరుతూ ఐ. యన్. టి. యు. సి. అనుబంధ సమాఖ్యలతోసహా రేవు కార్మికులకు చెందిన నాలుగు ఫెడరేషన్లు యిచ్చినపిలుపు మేరకు దేశవ్యాపితంగా మార్చి 16 నుండి 31 లక్షలమంది రేవుకార్మికులు నిరవధిక సమ్మె చేస్తున్నారు. దేశంలోని ప్రధానరేవులలోని ఎగుమతి, దిగుమతి కార్యకలాపాలు స్తబ్ధించి పోయాయి. కొన్ని వంశలకోట్ల రూపాయలు. విలువచేసే ఎగుమతులు రేవుల్లోనే నిలిచి పోయాయి. సి. ఐ. టి. యు. అధ్యక్షులు శ్రీ బి. టి. రణదివే, నాలుగు ఫెడరేషన్లు సంయుక్తంగా కోరిన సహేతుకమైన కోర్కెలను పరి

ష్కరించడానికి నిరాకరించడంవల్ల ప్రభుత్వము మరొక్కసారి తన కార్మిక వ్యతిరేక విధానాన్ని నగ్నంగా బయటపెట్టుకున్నదని తీవ్రంగా విమర్శించారు. సంప్రదింపులు పునరుద్ధరించవలసిందిగా డిమాండు చేశారు. ప్రధానరేవులైన విశాఖపట్నం, కొచ్చిన్, పరదీప్, మద్రాస్ లలో తమ డిమాండ్లకు మద్దతుగా ప్రదర్శన జరిపాయి. అన్నిరకాల కార్యకలాపాలు స్తబ్ధించిపోయాయి. ప్రభుత్వం సమస్యలను పరిష్కరించవలసింది పోయి సమ్మె న్యాయవిరుద్ధమని ప్రకటించింది. అయినప్పటికీ సమ్మె జయప్రదంగా సాగింది.

మార్చి 14వ తేదీన విశాఖపట్నం మునిసిపల్ కార్మికులు రెండువేలమంది తమకోర్కెలు నినదిస్తూ వూరేగింపు జరిపారు. యూనియన్ కార్యదర్శి మేయర్ కు మెమోరాండం యిస్తూ 25-31-84వ తేదీలోగా సమస్యలు పరిష్కరించకపోతే నిరవధికసమ్మెకు పూనుకోవలసి వస్తుందని తెలియజేశారు.

వృత్తిగుర్మతలు

(10 వ పేజీ తరువాయి)

తాయి. ఆపైన ఫ్యాక్టరీ యజమాని కార్మికుణ్ణి సగౌరవంగా నిరుద్యోగ మహా సైన్యంలోకి సాగనంపుతాడు. ఆ తర్వాత అసతికాలంలోనే మనవాడు తన పూర్వీకులను చూద్దామని శ్రమశానంలో గోరీలు వెవకటానికి వెళ్ళి అక్కడే ఉండిపోతాడు.

మరికొంతమందికయితే ఎప్పుడూ పైకిడుపులో నొప్పి రావటం, తల తిప్పేయటం, రక్తం చెడిపోయి ప్రాణవాయువును మోసుకెళ్ళే శక్తి రక్తానికి లేకుండా పోవటం జరుగుతాయి.

నివారణ ఎలాగా ?

క్లోరిన్ వాయువు లీక్ అయ్యే పరిస్థితులు లేకుండా తగు జాగ్రత్తలు ఫ్యాక్టరీ యాజమాన్యాలు తీసుకోవాలి ఒకవేళ ప్రమాదం జరిగితే వెంటనే తగువైద్యం చేయాలి. ప్రాణ వాయువు నిమిషానికి 5లీటర్లు చొప్పున మాస్క్ (ముసుగు) పెట్టి యివ్వాలి ఉంటుంది. దగ్గు ఆగిపోవటానికి "కోడిక్ సల్ఫేట్" సూది మందు గాని, మాత్రలుగాని యివ్వాలి.

బ్లిచింగ్ యానిట్లలో పనిచేసే కార్మికులకు కళ్ళకు చుట్టూ ఒత్తుగా ఉండే అద్దాలు, ముక్కు, నోళ్ళకు మాస్కులు యిచ్చి దాన్ని ఆక్సిజన్ (ప్రాణవాయువు) సిలిండరుకు కలిపి యివ్వాలి. ఆవిధంగా మాత్రమే వారి "నిదానం చావును" నివారించవచ్చు.

వీటన్నింటిలో యాజమాన్య బాధ్యత సంపూర్ణంగా ఉందని వేరుగా చెప్పక్కర్లేదని మనవి.

(సశేషం)

ప్రత్యక్ష కార్యాచరణకు

ప్రావిడెంటు ఫండు ఉద్యోగులు

ప్రావిడెంటు ఫండ్ ఉద్యోగుల అఖిల భారత ఫెడరేషన్ కార్యవర్గం ఈ మధ్య ఫరీదాబాద్ లో సమావేశమై మొత్తం పరిస్థితిని సమీక్షించింది. మేనేజిమెంటు ఏకపక్షంగా పని భారాన్ని పెంచటం, యంత్రాలను ప్రవేశపెట్టటం, శలవును నగదుగా మార్చుకొనటంపై నిర్బంధాలు విధించటాన్ని తీవ్రంగా పరిగణించింది.

అలాగే ఉద్యోగులలో చీలికలు కల్పించటానికై వెరిఫికేషన్ తతంగం పూర్తి కాకుండానే మరొక సంఘానికి గుర్తింపు యివ్వటం, ఆదర్శ యజమానిగా వుండాలన్న కార్మిక మంత్రిత్వశాఖ అక్రమానికి పాల్పడటంపట్ల ఫెడరేషన్ విచారం వ్యక్తం చేసింది. గత్యంతరం లేక ప్రత్యక్ష కార్యాచరణకు నోటీసు యివ్వక తప్పటం లేదన్నది. అయినా యాజమాన్యం పరిస్థితి తీవ్రతను గమనించి తక్షణమే ఫెడరేషన్ తో సంప్రదింపులు ప్రారంభించాలని కోరింది.

జీతాల పునర్నిర్ణయం, పనిభారంతగ్గింపు, బోనసు, ఫండుభారతాదార్థకు సేవలను మెరుగుపర్చుట, డిప్యూటీషన్ పద్ధతికి స్వస్తి, రామానుజం కమిటీ సిఫారసుల రద్దు, ఫెడరేషన్ గుర్తింపు, ట్రస్టు బోర్డును పునఃనిర్ణయించుట మొదలగు తొమ్మిది కోర్కెల పత్రాన్ని ఫెడరేషన్ మేనేజిమెంటుకు అందచేసింది.

బ్యాంకు ఉద్యోగులు

బ్యాంక్ ఎంప్లాయిస్ ఫెడరేషన్ ఆఫ్ ఇండియా కేంద్ర కమిటీ సభ్యులు శ్రీ శాంతి బర్దన్ గుంటూరులో జరిగిన సమావేశంలో బ్యాంకు ఉద్యోగులనుద్దేశించి ప్రసంగించారు. జాతీయ స్థాయిలో పెద్ద సంఘాలని ప్రకటించుకొనే ఎ.ఐ.బి.యి.ఎ., ఎన్.సి.బి.యి.లు బ్యాంక్ లో కంప్యూటర్లను, యాంత్రీకరణను ఆమోదించి వితంతువాదంతో సమర్థించుకో జూస్తున్నాయని, బ్యాంకు ఉద్యోగుల ప్రయోజనాలకేగాక మొత్తం ప్రేడ్ యూనియన్ హక్కులకే భంగకరమైన ఒప్పందాలను అంగీకరించినవని అన్నారు. బ్యాంకు ఉద్యోగులు తమ సమస్యలపై ఏప్రిల్ నెలలో ఆందోళన జరుపనున్నట్లు శ్రీ బర్దన్ చెప్పారు. ఆంధ్రప్రదేశ్ లో సంఘ నిర్మాణం పెద్దఎత్తున జరపాలని కోరారు.

కేరళలో సార్వత్రిక సమ్మె

కేరళ రాష్ట్ర విద్యుత్ కర్మి ఉద్యోగులు పదకొండు రోజులుగా చేస్తున్న సమ్మెకు మద్దతుగా కార్మికసంఘాల ఐక్య ఆందోళన కమిటీ పిలుపు మేరకు సార్వత్రిక సమ్మెలో ఉపాధ్యాయులు, ప్రభుత్వోద్యోగుల సంఘాలు పదహారు చేరనున్నట్లు సంఘాల సంయుక్త మండలి కన్వీనరు కె. దేవదాస్ తెలియజేశారు.

సి. ఐ. టి. యు. కార్యదర్శివర్గ సమావేశ నిర్ణయాలు

ఇటుక బట్టిల పరిశ్రమ సమస్యలు, ఆ పరిశ్రమకు సమగ్ర శాసనాన్ని రూపొందించే విషయంలో త్రైపాక్షిక కమిటీకి ఒక ప్రతినిధిని నామినేట్ చేయాలన్న ప్రభుత్వ ప్రతిపాదనను కార్యదర్శివర్గం పరిశీలించింది. ఇది పూర్వపు నిర్ణయాలకు వ్యతిరేకమని కూడా భావించింది. కార్మికులను వెట్టి చాకిరిలో వుంచుతూ యిదివరకటి పని పరిస్థితులను శాస్త్రతంగా పునరుద్ధరించాలని కోరే ఇటుక బట్టిల యజమానుల ఒత్తిడులకు తోనయినట్లు కార్యవర్గం అభిప్రాయపడింది. శ్రీ నృశింగ చక్రవర్తిని తన ప్రతినిధిగా నామినేట్ చేస్తూ, వివిధ కార్మికచట్టాల నిబంధనలను పాటించే విషయంలో ఇటుక బట్టిల యజమానులను మిశ్రహాయించే ఎటువంటి యత్నాన్నయినా వ్యతిరేకించవలసిందిగా ఆదేశించింది. 1976 సేల్స్ ప్రమోషన్ ఉద్యోగుల (పని పరిస్థితుల) చట్టాన్ని విస్తరింపజేసేందుకు కృషి చేయవలసిందిగా 24-3-84వ తేదీన జరుగనున్న సమావేశమునకు హాజరవుతున్న శ్రీ నృశింగ చక్రవర్తిని కోరింది. శ్రీ బి. టి. రణదివే అధ్యక్షతన మార్చి 7 వ తేదీన కార్యదర్శివర్గ సమావేశం జరిగింది.

పార్లమెంటు వేదికపై

జూట్ పరిశ్రమను జాతీయం చేయాలని ప్రతిపక్ష సభ్యులు రాజ్యసభలో చేసిన డిమాండును ప్రభుత్వం తిరస్కరించింది. ఇప్పటికే 6 మిల్లలను జాతీయం చేయటం జరిగిందని, మొత్తం పరిశ్రమను జాతీయం చేసే ఉద్దేశ్యం లేదని మంత్రి సమాధానం చెప్పారు.

పని భారం 20 శాతం పెరిగిందని శ్రీ కల్యాణ్ రాయ్ విమర్శించారు. కార్మికులనుండి వసూలు చేసిన ప్రావిడెంటుఫండును యజమానులు ప్రభుత్వం వద్ద జమచేయటంలేదని, పరిశ్రమను జాతీయం చేయాలని కోరారు. మిల్లలకోసమని తీసుకున్న డబ్బును యజమానులు వాటికోసం వాడటం లేదని, మూసివేతలపైనా, బ్యాంకు యిచ్చిన డబ్బుపైనా విచారణ జరిపించాలని యన్. కె. భట్ (ఐ. ఎన్. టి.యు.సి) కోరారు. రామేశ్వర్ సింగ్ (లోక్ దళ్), షాబుద్దీన్ (జనతా) కూడ చర్చలో పాల్గొన్నారు.

కార్మిక సలహామండలి సమావేశాలకై విజ్ఞప్తి

సంవత్సరం నుండి ప్రధానమైన రాష్ట్ర కార్మిక సలహామండలి సమావేశాన్ని ఏర్పాటు చేయకపోవటం రాష్ట్ర ప్రభుత్వానికి కార్మిక వర్గం పట్ల వున్న వైఖరిని సూచిస్తున్నదని శాసనసభలో శ్రీ నర్రా రాఘవరెడ్డి వ్యాఖ్యానించారు. యికనుండి అయినా ప్రతి రెండు మూడు నెలలకు మండలి సమావేశాలను ఏర్పాటు చేయాలని ఆయన కోరారు. మదింపు అమలు సంఘం కాలపరిమితి జనవరి 17 వ తేదీన ముగిసినదని, అయితే మదింపు అమలు సంఘాన్ని 17-3-84వ తేదీన ఏర్పాటు చేసినట్లు సమాచార మంత్రి తెలియజేశారు.

నేతామిల్లులో అప్రకటిత లే ఆఫ్

గుర్తింపు కలిగియున్న మజూర్ యూనియన్ నాయకుడు శ్రీ జి. సంజీవరెడ్డి నేతామిల్లులో అక్రమ ఒప్పందం చేసుకోవటం వలన కార్మికులపై విపరీతమైన పనిభారం పెరిగింది. ఆయన యూనియన్ కి చెందిన కార్మికులు కూడ యీ పెరిగిన పనిభారానికి అంగీకరించడంలేదు. యీ పని భారాన్ని నిరసించడంతో పెంచిన ఉత్పాదకతను. యివ్వకపోతే మూలవేతనం, కరువుభత్యం, వేరియబుల్ కరువుభత్యంలో నుంచి కోతవిధించడానికి యాజమాన్యం పూనుకున్నది. రాష్ట్రంలోని టెక్స్టైలు మిల్లుల్లో వేతనాలను సిఫార్సు చేయాల్సిన రాష్ట్ర స్థాయిక వేజ్ కమిటీ యింకా తన సిఫార్సులను ప్రకటించవలసి యుండగా శ్రీ జి. సంజీవరెడ్డి యిలా ఒంటరిగా కార్మికులకు వ్యతిరేకమైన ఒప్పందానికి రావటంపట్ల నేతా మిల్లు కార్మికులు తమతీవ్ర నిరసనను వ్యక్తంచేస్తున్నారు.

అనంతపురంలో రిలే నిరాహారదీక్ష

19-3-84వ తేదీన ఆంధ్రప్రదేశ్ ఎంప్లాయిస్ (వర్క్ చార్జ్) జె. సి. ఎ. పిలుపు మేరకు టి. బి. పి. హెచ్. ఎల్. సి. ఎన్. ఇ. ఆఫీసు ఎదుట ఇరిగేషన్ మరియు ఆర్ అండ్ బి. ఎంప్లాయిస్ మరియు యన్. యం. ఆర్. కార్మికులు 85 మంది పాల్గొన్న శిబిరాన్ని కామ్రేడ్ సి. పెద్దన్న, అధ్యక్షులు (ఎ. పి. ఎన్ జి. ఓ. అసోసియేషన్, అనంతపురం తాలూకా) గారు ప్రారంభించారు. ఆయన

మాట్లాడుతూ కార్మికులు పోరాడితేనే సమస్యలు పరిష్కరించబడతాయని, మీ పోరాటానికి మా యన్. జి. ఓ.ల మద్దతు వుంటుందని తెలిపారు.

కామ్రేడ్ కె. ఆర్. వీరన్న, జిల్లా అధ్యక్షులు (ఎ. పి. హైవేస్ ఆర్. అండ్ బి. ఎంప్లాయిస్ యూనియన్, అనంతపురం) మాట్లాడుతూ వర్క్ చార్జ్ మరియు కార్మికుల కోర్కెల గురించి వివరించారు. ప్రభుత్వం వెంటనే జోక్యం చేసుకొని న్యాయమైన కోర్కెలను పరిష్కరించని పక్షంలో ప్రత్యక్ష చర్యకు కార్మికులు సిద్ధం కావలసిందిగా కోరారు.

కామ్రేడ్ ఎ. శ్రీరాములు, జిల్లా అధ్యక్షులు (ఎ. పి. పి. డబ్ల్యు. డి. ఇరిగేషన్ ఎంప్లాయిస్ యూనియన్, టి. బి. పి. హెచ్. ఎల్. సి. సర్కిలు యూనిట్, అనంతపురం) సభకు అధ్యక్షత వహించారు.

ఏలూరులో

ఎ. పి. ఎన్. ఐ. డి. పి. జనరల్ బాడీ సమావేశం మార్చి 4 వ తేదీన ఏలూరులో జరిగింది. వర్క్ చార్జ్ పద్ధతిని రద్దు చేయాలని, ప్రమోషన్ పాలసీని అమలుజరపాలని, కార్మికులందరికి యూనిఫారం, పాదరక్షలు యివ్వాలని, డ్రెస్ లకు డైలీ అలవెన్సు ఇవ్వాలనీ, యిరిగేషన్ అటెండెన్సు లస్కర్లకు, పంపు ఆపరేటర్లకు వారంతపు శెలవు లివ్వాలని, నిర్ణీత పనిగంటలు ప్రవేశపెట్టాలని తీర్మానాలను ఆమోదించారు. శ్రీ పి. లక్ష్మీదాస్ అధ్యక్షులుగా, శ్రీ కె. అప్పారావు ప్రధాన కార్యదర్శిగా, తదితరులతో నూతన కార్యవర్గం ఎన్నికైంది.

గుంటూరులో జనరల్ బాడీ

కార్మికుల హక్కులను హరించే కేంద్ర ప్రభుత్వ విధానాలకు వ్యతిరేకంగా జరిగే ఆందోళనలో సి. ఐ. టి. యు. కార్యకర్తలు ముందుండాలని, ప్రపంచాన్ని సర్వనాశనం చేసే యుద్ధ సన్నాహాలకు వ్యతిరేకంగా శాంతి కొరకు జరిగే ఉద్యమాలలో కార్మికవర్గం ముందుండాలని, జాతీయ ప్రచార కమిటీ ఏర్పడి పనిచేయటం ముదావహమని గుంటూరు పట్టణ సి.ఐ.టి.యు. కార్యకర్తల సమావేశంలో రాష్ట్ర సి. ఐ. టి. యు. అధ్యక్షులు పర్సా సత్యనారాయణగారు కోరారు. శ్రీ కొండ్రగుంట వెంకటేశ్వర్లు, శ్రీ ఈదా మాధవరెడ్డిగారలు కూడా హాజరైనారు.

ట్రేడ్ యూనియన్ ఉద్యమంలో మొదటి మహిళా కార్యకర్త

భారతదేశ సుదీర్ఘ చరిత్రలో 20వ శతాబ్దం అడుగిడింది. తెల్లవాడి దోపిడీకి అంతం ఆరంభం అయ్యింది. సామాజ్యవాద వ్యతిరేకత ఉద్యమాల రూపం దాలుస్తోంది. ఆరోజుల్లో ఇంగ్లీషువాడికి వ్యతిరేకంగా జరిగిన సంఘటనలు ఈ రోజుకి ఎంత చిన్నవిగా నైనా కన్పించవచ్చు. కానీ ఆనాడు రాజుకుంటున్న జాతీయోద్యమానికి అవి పునాదిరాళ్ళు. తెల్లవాణ్ణి పార్లదోలడానికి భారత ప్రజ తపించింది. ఈ తపనలోంచి వివిధరకాలయిన ఉద్యమాలు బయలుదేరినాయి. అయితే ఆనాటికి పెరుగుతున్న కార్మికవర్గం గురించీ, వారి సమస్యల గురించీ ఒక శాస్త్రీయ అవగాహన ఏర్పడలేదు. పెరుగుతున్న కార్మిక వర్గాన్ని సంఘటిత పర్చడానికి మాత్రం ప్రయత్నాలు ప్రారంభించబడ్డాయి. 1920లో బొంబాయిలో అఖిలభారత ట్రేడ్ యూనియన్ కాంగ్రెస్ స్థాపించబడింది. దీని మొట్టమొదటి అధ్యక్షుడు లాలా లజపతిరాయ్ రైతాంగాన్ని, మిగిలిన వర్గాల్ని విస్తృతంగా సమీకరించడానికి ప్రయత్నాలు పెద్దయెత్తున ప్రారంభమయినాయి. కానీ కార్మికుల గురించి చాలా తక్కువమంది శ్రద్ధ తీసుకున్నారు. అయితే పరిస్థితులలో మార్పులు వచ్చినాయి. 1912 నించి 1922 లోపల నూలు కర్మాగారాల సంఖ్య 241 నించి 264 కి పెరిగింది జాళి కార్మికుల సంఖ్య 2,44,000 నించి 3,27,000 దాకా పెరిగింది.

మొత్తంమీద 1914లో 9,59,000 గా వున్న కార్మికుల సంఖ్య 1922కి 13,61,000 కి పెరిగింది. పరిశ్రమల యజమానులకు విపరీతమైన లాభాలు వచ్చినాయి. కాని దానికి మూలం అయిన కార్మికులకి మాత్రం జీవితం దుర్భరంగా తయారయింది. ఆ పరిస్థితులలో వారిని సంఘటితపర్చి తమ హక్కులకోసం పోరాడడానికి ముందుకు నడిపినవారిలో బెంగాల్ రాష్ట్రానికి చెందిన సంతోష్ కుమారి ఒకరు.

ఎంతోమంది త్యాగమూర్తుల్లాగానే ఈమె జీవితం కూడా, ఆనాడు బ్రిటిష్ సామాజ్య

వాద దోపిడీకి ఒక ప్రక్క, పరిశ్రమల యజమానుల దోపిడీకి యింకో ప్రక్క గురి అవుతున్న కార్మికుల జీవిత చరిత్రలతో ముడిపడి వున్నది. ఈమె 1897లో బర్మాలో జన్మించారు. చిన్ననాటినుండి విదేశీ దోపిడిని అసహ్యించుకుంటుండేవారు. 12 ఏళ్ళ వయస్సు పుడు ఒకసారి బడిలో ఆమె బ్రిటిష్ సామాజ్యాన్ని పొగుడుతూ ఒక పద్యం చదవమన్నప్పుడు “నేను బానిసగా బ్రతకడల్కుకోలేదు” అని అన్నారు. కొన్ని సంవత్సరాల తరువాత సంతోష్ కుమారి కలకత్తా వచ్చి స్థిరపడ్డారు. ఆమె స్వగ్రామం నైహతీ దగ్గర గోరీపూర్. అక్కడ జాళి మిల్లలలో ఆమె మొట్టమొదట తన కార్యక్రమాన్ని ప్రారంభించారు. ఆ తరువాత “గోరీపూర్ కార్మిక సంఘా”న్ని స్థాపించారు. కార్మికవర్గ పోరా

చరిత్ర పుటల్లో

టాలు ఊపునందుకుంటున్నాయి. 1917 రష్యన్ విప్లవం భారత కార్మిక వర్గంపైన బలమైన ముద్ర వేసింది.

1919లో మొట్టమొదటిసారిగా 1,50,000 మంది కార్మికులు వేతనాల్ని పెంచాలి అని డిమాండుచేస్తూ సమ్మె చేశారు. ఆ తరువాత పని గంటలను తగ్గించాలని, ట్రేడ్ యూనియన్లను గుర్తించాలని డిమాండ్లు మొదలయినాయి. ఒకసారి గోరీపూర్ జాళి మిల్లలో సమ్మె ప్రారంభం అయింది ఆ మిల్లు యజమాని స్కాట్ దేశస్థుడు. అతనికి కొంతమంది ‘సర్దారు’లు (గూండాల్లాంటి వాళ్ళు) వుండేవారు. జీతాలు పెంచాలని, యిటువంటి సర్దారుల అరాచకాల్ని అరికట్టాలని మరికొన్ని డిమాండ్లతో ప్రారంభం అయిన సమ్మె అది. ఆ కార్మికుల కోసం సంతోష్ కుమారి ఒక కోర్కెలనివేదికను రాసి యాజమాన్యానికి దాన్ని అందించారు. ఆ తరువాత 4 రోజుల పాటు ఆమెతో యాజమాన్యం చర్చించింది. ఆ చర్చలలో ఆమె యింక ఎటువంటిదారి లేని

పరిస్థితులలో కార్మికులు సమ్మెకు దిగారు అన్న విషయాన్ని చెప్పారు. ఆమె కార్మికుల తరపున అడిగిన డిమాండ్లు; (1) సమ్మెకాలంలో నిర్బంధించబడిన కార్మికుల్ని వెంటనే విడుదల చేయాలి. (2) పనిలోనించి తీసివేసిన కార్మికుల్ని పనిలో చేర్పించుకోవాలి. చివరికి మిల్లు కార్మికులు గెలిచారు. రెండు సంవత్సరాల వ్యవధిలోనే సంతోష్ కుమారి స్థాపించిన బెంగాల్ కార్మికసంఘం 9 సమ్మెలు చేసింది. గోరీపూర్ మిల్లలో ఆమె నాయకత్వాన 9 నెలలపాటు సమ్మె నడిచింది.

బ్రిటిష్ ప్రభుత్వం ఈ మార్పుల్ని అన్నింటినీ గమనిస్తూనేవున్నది ఒక బెంగాలీ పత్రిక యిలా రాసింది: “ప్రభుత్వం చాలా ఆందోళన చెందుతూన్నది కొన్ని వేలమంది విద్యార్థులు అలజడిచేస్తే ఏదోక విధంగా వాళ్ళని అదుపుచేయవచ్చు. కానీ, కార్మికులూ కర్షకులూ సంఘటితపడి వుద్యమిస్తే దాన్ని ఏళ్ళకీ ఆపలేదన్న విషయం పాలకులకు బాగా తెలుసు.”

పెరుగుతున్న కార్మికవర్గ పోరాటాలు ‘తెల్లవాళ్ళ’నే కాకుండా, జాతీయ కాంగ్రెస్ నాయకుల్ని కూడా ఆందోళన పెట్టాయి. వారు ఏ విధంగానైనా కార్మికవర్గాన్ని తమ చెప్పచేతల్లో వుంచుకోవాలనీ అది వర్గపోరాట మార్గం పట్టకుండా చూడాలని తాపత్రయ పడ్డారు.

సంతోష్ కుమారి కూడా జాతీయ కాంగ్రెస్ సభ్యురాలే. అయితే ఈమె నికృష్ట జీవితాలు అనుభవిస్తున్న కార్మికుల్ని సంఘటితపర్చడంలోని ప్రాధాన్యతను గుర్తించారు. కాంగ్రెసు వాదులు స్వచ్ఛందంగా ఈ కార్యక్రమాన్ని చేపట్టాలి అని వాదించేవారు.

1923 లో యిలా రాశారు : “నేడు ప్రపంచవ్యాపితంగా కార్మికుల స్థితిగతులు మెరుగుపర్చడానికి ఒకే పేతమయిన ఒక వుద్యమం సాగుతోంది ఈ వుద్యమంలో భాగస్వామి అవడం ప్రతి కార్మికునికి విధి. ఈ

(మిగతా 14వ పేజీలో)

ఇతర రాష్ట్రాలలో

బెంగాల్

కలకత్తాలో గల ప్రభుత్వరంగ ఉక్కు పరిశ్రమ కార్మికుల సదస్సు మార్చి 16 వ తేదీన జరిగింది. వివిధ ఫ్యాక్టరీల నుండి 250 కు పైగా ప్రతినిధులు హాజరయ్యారు.

స్టీల్ వర్కర్స్ ఫెడరేషన్ ఉపాధ్యక్షులు యం. కె. పాండే, ప్రధాన కార్యదర్శి జీవన్ బిహారీరామ్ సదస్సులో ప్రసంగించారు. నేషనల్ క్యాంపెయిన్ కమిటీ అండతో ప్రభుత్వ వేతన స్తంభన విధానాన్ని ప్రతిఘటించగలిగామని, అలాగే బి. పి. ఇ. గైడ్ లైన్సుని ఓడించగలిగామని వారన్నారు. రైతుల పోరాటాలకు మద్దతు యివ్వాలని ఉక్కు కార్మికులకు వారు విజ్ఞప్తి చేశారు. కుదుర్చుకున్న ఒప్పందాలను అమలుపర్చకుండా కుట్రలు పన్నుతున్న విషయాన్ని గుర్తుచేసి ఈ కుట్రను ఓడించటానికి నడుం కట్టమని పిలుపు యిచ్చారు.

తమిళనాడు

నాలుగు నెలలపాటు సమ్మెచేసిన తర్వాత మద్రాసు నగరంలోని సింప్సన్ కంపెనీల కార్మికులు తిరిగి తమ పనులకు హాజరయ్యారు. యూనియన్ ముఖ్యులతో సహా డిస్మిస్ చేసిన 15 మందిని తిరిగి పనిలోకి తీసుకునే విషయంలో మూడు నెలల్లోగా ముఖ్యమంత్రి తన పరిష్కారం యిచ్చేటట్లున్నా, మిగతా కోర్కెల విషయంలో తాత్కాలికభృతిని ముఖ్యమంత్రి ప్రకటించేటట్లు, ఉభయపక్షాల మధ్య సంప్రదింపులు కొనసాగేటట్లు అంగీకరించిన మీదట కార్మికులు సమ్మె విరమించారు.

ఫిబ్రవరి 14 వ తేదీన మద్రాసు నగరంలోను, దాని చుట్టుప్రక్కల గల పరిశ్రమల కార్మికులందరూ జనరల్ సమ్మెలో పాల్గొన్నారు. ఆ సమ్మె కోర్కెల్లో సింప్సన్ కంపెనీ కార్మికుల సమ్మె పరిష్కారం కూడ ఒకటి. నాలుగు నెలల కాలం సాగిన రబ్బరు ప్లాంటేషన్ కార్మికుల సమ్మెకూడ ముగిసింది 3,000 కార్మికులు పనిలో ప్రవేశించారు. కార్మికులకు డి. ఎ.ను చెల్లించకుండా మొండి కేసుంది మేనేజిమెంటు. ప్రభుత్వం జోక్యం

చేసుకుని డి.ఎ.ను వెంటనే చెల్లించాలంటూ ఆర్డరు జారీచేసింది. మిగతా కోర్కెలను కోర్టు పరిష్కారానికి నివేదించింది.

రేవు కార్మికుల సమ్మెకు మద్దతుగా మద్రాసు, టుటికోరిన్ కేంద్రాలలో వివిధ కేంద్ర సంఘాలు జాయింట్ యాక్షన్ కమిటీలుగా ఏర్పడి ఐక్యంగా ప్రచారం చేస్తున్నాయి. సంఘీభావ ప్రదర్శనలు జరుగుచున్నాయి. బ్యాంకులు, జీవితభీమా, ట్రాన్సుపోర్టు, ఎలక్ట్రిసిటీ ఉద్యోగులు, ఉపాధ్యాయులు, ప్రభుత్వ ఉద్యోగులు, పి. అండ్ టి. వర్కర్స్ మొదలగు వివిధ వృత్తుల్లోని కార్మికుల నాయకులు సభల్లో పాల్గొని తమ సంఘీభావం ప్రకటించారు.

జనవరి 15 నుండి ప్రారంభమైన బి. అండ్ సి. మిల్సు కార్మిక సమ్మె యింకా కొనసాగుతోంది. మిల్సును జాతీయం చేయాలని కార్మికులు కోరుతున్నారు.

మార్చి 20 న సి. ఐ. టి. యు. యూనియన్ ఆధ్వర్యంలో బ్రహ్మాండమైన ధర్నా కార్యక్రమం జరిగింది. 80 మిల్లుల నుండి ప్రతినిధులు వచ్చి పోరాటానికి సంఘీభావం ప్రకటించారు.

ప్రభుత్వ సెక్రటేరియట్ వద్దకు జరిగిన ఊరేగింపులో వేలాది కార్మికులు వారి కుటుంబాలతో సహా వచ్చి పాల్గొన్నారు.

కరూర్ మిల్సులోకూడా జనవరి 17 నుండి పోరాటం జరుగుతోంది. కార్మికుల 14 కోర్కెల్లో ఒకటి 282 టెంపరరీ కార్మికుల విషయంలో మధ్యవర్తి తీర్పును అమలు చేయాలని.

పోరాటాన్ని దెబ్బతీయాలని ప్రభుత్వం, పోలీసులు కార్మిక నాయకులపై దాడులు సాగించారు. జైల్లో పెట్టారు. 14 కోర్కెల్లోను 2 మాత్రం కోర్టు పరిష్కారానికి నివేదించి పోరాటాన్ని నీరుకార్చాలని ప్రభుత్వం ఎత్తుచేసింది. అయినా కార్మికులు పోరాటం సాగిస్తూనే వున్నారు.

(13 వ పేజీ తరువాయి)

వృద్ధేశంతోనే జాళిమిల్లు కార్మికులు గోరీపూర్ కార్మికసంఘాన్ని స్థాపించుకున్నారు.

“ఈ విధంగానే మిగతా మిల్లుల్లోని కార్మికులు కూడా సంఘాలు ఏర్పరచి తమవర్గానికి బలం, న్యాయం చేకూర్చాలని మనవి చేస్తున్నాము.”

కార్మివర్గ పోరాటాల పాత గుర్తించిన కాంగ్రెసు నాయకులు చాలా కొద్దిమంది. అయితే మాటల్లో కాక చేతల్లో ఆ ప్రాధాన్యతని గుర్తించిన కాంగ్రెసు వారు చాలా తక్కువమంది. ఆ కొద్దిమందిలో సంతోష్ కుమారి ఒకరు అని చెప్పవచ్చు.

నైహతి డగ్గర వున్న హాజీనగర్ జాళి మిల్లులో క్రొత్తగా పనిలో చేరేవారు. నేత డిపార్టుమెంటులో పని కావాలంటే అక్కడి సర్దారులకు లంచాలు యివ్వాలి. విసుగుచెందిన కార్మికులు రి వేల మంది సమ్మెచేసి సంతోష్ కుమారిని ఒక సభకి ఆహ్వానించారు అందులో ఆమె సమ్మె జయప్రదం అవ్వాలి అంటే మొట్టమొదట కార్మికులు ఐక్యంగా వుండాలనీ దానికి ఒక సంఘం తప్పనిసరిగా వుండాలనీ, చెప్పి ఒక సంఘాన్ని స్థాపించారు. ఈమె బెంగాల్లోని వివిధ పత్రికల్లో, వివిధభాషల్లో కార్మికుల గురించి వ్యాసాలు రాస్తూండేవారు. ఆమె ‘ఆత్మశక్తి’ అనే పత్రికలో యిలా రాశారు.

“నేటి ప్రపంచంలో కార్మికులకి, పెట్టుబడిదారులకి మధ్య ఒక భయంకరమైన పోరు జరుగుతున్నది. పెట్టుబడిదారులు కార్మికుల్ని జంతువులకన్నా హీనంగా చూస్తున్నారు. అయితే కార్మికులు యీ నాగరిక యుగంలో మనుష్యుల్లా బ్రతకాలనే తమ వాస్తవిక కోర్కెతోవున్నారు. కాబట్టి పోరాటం తప్పదు. సమయం ఆసన్నమయింది. పేద వారైన కార్మికులకి ఈ కోటిశ్వరులైన మిల్లయజమానులతో తలబడటం తేలికయిన విషయం కాదు అని మనకు తెలుసు కానీ యింకో దారి ఏది? అందుచేత పోరాటానికి సన్నద్ధులు కండి అని కార్మికులకు మేము పిలుపునిస్తున్నాం.”

కొద్దికాలం తరువాత ఆమె ఒక పత్రికని స్థాపించారు. దానికి ఆమె సంపాదకులు. దాని పేరు “శ్రామిక్”. వెల ఒక పైసా.

(యింకా వుంది)

రేవు కార్మికుల సమ్మె విరమణ

26 రోజుల దేశవ్యాపిత సమ్మె తర్వాత రేవు కార్మికులు సమ్మెను విరమించారు

రేవు కార్మికుల డిమాండ్లలో ప్రధానమైన అంశాలు ఆమోదించింది ప్రభుత్వం. అందు వల్ల సమ్మె విరమించారు.

ప్రభుత్వరంగ సంస్థల కార్మికులతో సమా మంగా మూలవెతనం, కరువుబత్తెం, ఫిట్ మెంట్ బెనిఫిట్స్ రేవు కార్మికులు సాధించు కున్నారు.

ఇంటి అద్దె విషయంలో వాయిదాల పద్ధ తిలో ఒప్పందం చివరి నాటికి ప్రభుత్వ రంగ సంస్థలతో సమాసంగా ఇస్తారు.

కొన్ని రేవుల్లో డాక్ లేబర్ బోర్డు ఏర్పరే విషయం, అలాగే కాజువర్ కార్మికులను శాశ్వత కార్మికులుగా పరిగణించే విషయం ఒక కమిటీకి నివేదిస్తారు.

ఒప్పందం వివాదాలు ఇంకా బహిరంగం కాకపోయినా ప్రతికరలో వచ్చిన వార్తలను పరిశీలించినా రేవు కార్మికులపోరాటం ప్రధాన అంశాలలో విజయం సాధించిందనే చెప్పాలి.

రేవు కార్మికులు సాగించిన సుదీర్ఘ సమ్మె ఇది. సమైక్యంగా సాగిన సమ్మె యిది.

ఈ సమ్మె సందర్భంగా విశాఖపట్నం లోని ఎనిమిది వేలమంది రేవు కార్మికులు నినాదాలిస్తూ ఏప్రిల్ 3న బ్రహ్మాండమైన ప్రదర్శన జరిపారు.

వెరిఫికేషన్ చర్చల బహిష్కరణ

ట్రేడ్ యూనియన్ సభ్యత్వ వెరిఫికేషన్ సమస్యపై కార్మికమంత్రితో చర్చించేందుకు ఏప్రిల్ 8న ఏర్పాటయిన సమావేశానికి జాతీయ ప్రచార కమిటీ ప్రతినిధురెవ్వరూ హాజరు కాలేదు. వెరిఫికేషన్ లో శ్రీ దారా నాయ కత్వాన గల ఐ. ఎన్. టి. యు. సి. ని చేర్చకపోవటంవల్ల నిరసనగా సమావేశాన్ని బహిష్కరించినట్లు యూనియన్ ల ప్రతినిధులు చెప్పారు. పరిశీలించిన సభ్యత్వ జాబితాలను ఈ నెల 20 వ తేదీలోగా ప్రభుత్వానికి సమర్పించాలని వివిధ కార్మికసంఘాలు ఉద్దేశిస్తున్నాయి.

పెట్టుబడిదారీ ప్రపంచంలో సమ్మెలు

వారంలో 35 గంటల పనిని ప్రవేశపెట్టి ఆ విధంగా నిరుద్యోగ సమస్యను పరిష్కరించాలని, జీతాలను పెంచాలని కోరుతూ పశ్చిమ జర్మనీ మెటల్ కార్మికులు 5,000 మంది రూర్ ప్రాంతంలో సమ్మె చేశారు. సంప్ర తింపుల్లో తమ కోర్కెలను అంగీకరించక పోయినచో పరిశ్రమలోని మొత్తం 6 లక్షల 40 వేలమంది కార్మికులు పోరాటాన్ని తీవ్ర తరంచేస్తారని వారి ట్రేడ్ యూనియన్ హెచ్చరించింది.

బ్రిటన్ లో రి. టెంచెమెంటును వ్యతిరేకిస్తూ 145 బొగ్గు గనుల్లో పని స్తంభించిపోయింది. ఇతర గనుల్లోకి విస్తరించేట్లుంది సమ్మె. మొత్తం 1 లక్షా 20 వేలమంది సమ్మెలోకిడిగారు.

ఫ్రాన్స్ దేశంలో 30 వేల మంది సినిమా హాలు కార్మికులు మార్చి 15న సమ్మె చేసిన కారణంగా హాలులు మూతపడ్డాయి. నిరుద్యోగ భృతికి హామీ యివ్వాలనేది వారి కోర్కె. బెల్జియం దేశంలో ప్రభుత్వం తలపెట్టి పొదుపు కార్యక్రమానికి వ్యతిరేకంగా కార్మికులు ఉద్యమము మొదలెట్టారు. కార్మికుల జీతాల్లో కోత పెడుతూ ఆయుధాల ఖర్చును మాత్రం ప్రభుత్వం పెంచుతున్నదని కార్మికసంఘాల విమర్శ. 1984 నుండి 86 వరకు కార్మికుల జీతాల, సంక్షేమ పద్ధతిలో 47 వేల కోట్ల రూపాయలు కోయటానికి తలపెట్టింది ఆయుధాల ఖర్చుక్రింద ఈ ఒక్క ఏడాదిలోనే 19 వేల కోట్ల రూపాయలు కేటాయించింది.

ప్రగతిశీలశక్తుల ఎన్నిక

కర్నూలుజిల్లా సిమెంటునగర్ సిమెంటు ప్యాక్టరీ ఎంప్లాయిస్ అండ్ హింద్ మజ్దూర్ యూనియన్ ఎన్నికల్లో రెండు ప్యాసల్స్ పోటీచేశాయి. ప్రగతిశీల అభ్యర్థుల ప్యాసల్ కు చెట్టు గుర్తుతో, పోటీ ప్యాసల్ కు చక్రం గుర్తుతో జరిగిన ఈ ఎన్నికల్లో చెట్టు గుర్తు ప్యాసల్ 19 ఓట్ల మెజారిటీతో గెలుపొందింది. ప్యాసల్ లో గౌరవ అధ్యక్షులుగా శ్రీ జయ రామిరెడ్డి (అడ్వకేట్), ఉపాధ్యక్షులుగా శ్రీ ఎం. రాముడు, ప్రధాన కార్యదర్శిగా శ్రీ పి. సూర్యనారాయణ, సహాయ కార్యదర్శిగా శ్రీ చంద్రశేఖరరెడ్డి, కోశాధికారిగా శ్రీ రామకృష్ణులు ఎన్నికయ్యారు.

ట్రేడ్ యూనియన్ తరగతులు

ట్రేడ్ యూనియన్ రంగంలో పనిజేసే కార్యకర్తలకు, యువతీ యువకులకు రాజకీయ శిక్షణ సిచ్చుటకై విశాఖపట్టణం జిల్లా దుక్క వానిపాడెంలో ఏప్రిల్ 1 నుండి 6 వరకు పాఠశాల నిర్వహించబడింది. 412 మంది కార్యకర్తలు దానికి హాజరైనారు. వీరిలో 53 మంది యువతులు వుండటం విశేషం.

సమాజ పరిణామం, నేటి సమాజంలో దోపిడి, సోషలిస్టు వ్యవస్థ నిర్మాణం ఆవశ్యకత, జాతీయోద్యమంలో కార్మికవర్గం పాత్ర, ట్రేడ్ యూనియన్ రంగంలో కర్తవ్యాలు, ప్రపంచ రాజకీయ పరిణామాలు, దేశ రాజకీయ పరిణామాలు, సోషలిస్టు సమాజ నిర్మాణంకై జరిగే పోరాటంలో కార్మికవర్గం పాత్ర మున్నగునవి పాఠ్యాంశాలలో వున్నవి.

ప్రతిదినం విద్యార్థులకు డ్రిల్లు, వ్యాయామం కూడా నేర్పబడినవి.

శ్రీయుతులు సందూరి ప్రసాదరావు, పర్సా సత్యనారాయణ, బి. వి. రాఘవులు, డాక్టర్ బ్రహ్మరెడ్డి, డాక్టర్ విఠల్ గార్లు బోధకులుగా పనిచేశారు.

ఈ పాఠశాలకు సమీపంలోని సుమారు 20 గ్రామాలవారు విశేషంగా సహాయం జేసారు. కూరగాయలన్నీ ఉచితంగా అందజేసారు. స్నానాలకు మోటలుతోడి సాయ పడ్డారు. పాఠశాలకు తమ తోటలో పందిళ్ళు వేసి వసతులు కల్పించారు.

* * *

ఆర్.టి.సి. స్టాఫ్ అండ్ వర్కర్స్ ఫెడరేషన్ ఆధ్వర్యాన ట్రేడ్ యూనియన్ తరగతులు మార్చి 25 నుండి 28 వరకు నాల్గు రోజుల పాటు భద్రాచలంలో నిర్వహించబడినవి. 27 డిపోలనుండి 51 మంది హాజరయ్యారు. ఉపాధ్యాయులుగా శ్రీయుతులు మదార్, చిన్నపరెడ్డి, రఘుపాల్, పర్వ సత్య నారాయణగార్లు బోధించారు. 28 వ తేదీన ఆర్.టి.సి. కార్మికుల ప్రదర్శన, బస్సుస్టాండు సమీపంలో బహిరంగసభ జరిగినవి. ఫెడరేషన్ గౌరవాధ్యక్షులు శ్రీ సందూరి ప్రసాద రావుగారు సభలో ప్రసంగించారు. యం.వి. యస్. నారాయణ అధ్యక్షత వహించారు. తరగతుల నిర్వహణా బాధ్యత భద్రాచలం డిపో కమిటీ వహించింది.

★

జూబ్ కార్మిక సమ్మె విజయం

ఏప్రిల్ 7న జరిగిన త్రైపాక్షిక సమావేశంలో ఒక ఒప్పందం కుదరటంతో పశ్చిమ బెంగాల్ లో గత 83 రోజులుగా జరుగుతున్న జూబ్ కార్మికుల సమ్మె విరమించబడింది. కార్మికులు సోమవారం నుంచి విధులకు హాజరవుతారు. పశ్చిమబెంగాల్ ముఖ్యమంత్రి శ్రీ జ్యోతిబసు సమక్షంలో ఒప్పందంపై సంతకాలు జరిగాయి. 14 కేంద్ర కార్మికసంఘాలు జనవరి 16వ తేదీనుంచి నిరవధిక సమ్మెకు పిలుపునిచ్చాయి.

ముఖ్యమంత్రి చొరవపై ఏర్పడిన త్రైపాక్షిక సమావేశానికి రాష్ట్రకార్మికమంత్రి శ్రీ కె. పి. ఘోష్, రాష్ట్ర కార్మిక శాఖ కార్యదర్శి శ్రీ ఎస్. కృష్ణమూర్తి, భారత జూబ్ మిల్లల సంఘం అధ్యక్షుడు శ్రీ కె. కె. బకోరియాలతోపాటు కార్మిక ప్రతినిధులు కూడా పాల్గొన్నారు.

ఒప్పందం ప్రకారం ప్రతి కార్మికునికి వేతనాల ఇంక్రిమెంట్ క్రింది 65 రూపాయలు లాభం చేకూరుతుంది కరువుభత్యం 5 రూపాయల 60 పైసలు పెరిగింది. పీస్ రేట్ సిస్టమ్ పునరుద్ధరణకు సంబంధించి నెలరోజుల్లోగా ప్రభుత్వం ఒక సాంకేతిక కమిటీని ఏర్పాటు

చేస్తుంది. నాలుగు మాసాలలోగా ఈ కమిటీ నివేదిక సమర్పిస్తుంది.

సమ్మె పరిష్కారం గురించి తాను కేంద్ర ప్రభుత్వానికి తెలియపరచి, జూబ్ కార్మికులు సమ్మె జరుపుతున్న ఇతర రాష్ట్రాలలోకూడా ఇదే విధంగా పరిష్కారం కుదిరేలా చూడవలసిందిగా కేంద్రాన్ని కోరతానని శ్రీ జ్యోతిబసు ముసాయిదా ఒప్పందంపై సంతకాలు జరిగిన పిదప విలేకరులతో చెప్పారు. జూబ్ పరిశ్రమలో ఇంత దీర్ఘకాలం సమ్మె కొనసాగటం చాలా దురదృష్టకరం అని ఆయన అన్నారు. మిల్లులు తిరిగి తెరువబడ్డాక ముడి జనుముకొరత సమస్య ఎదురుకాకుండా వుండటానికై ఆ సమస్యను జూబ్ కమిషనర్ తో తాను చర్చిస్తానని ఆయన చెప్పారు.

ఇది గొప్ప విజయం

సమ్మె చేస్తున్న కార్మికులకు ఇది గొప్ప విజయమని బెంగాల్ చక్రత్ మజ్దూర్ యూనియన్ ప్రధానకార్యదర్శి శ్రీ మహమ్మద్ అమీన్ చెప్పారు. గతంలో జూబ్ కార్మికులకు గ్రేడు, వేతనస్కేళ్ళు లేనందున ఇప్పుడు సాధించినది గొప్ప విజయమని ఆయన అన్నారు. సమ్మె పరిష్కారానికి ముఖ్యమంత్రి జ్యోతిబసు జోక్యం కల్పించుకున్నందుకు ఆయన కృతజ్ఞతలు తెలిపారు. కార్మికులకు ఒప్పందం వివరాలను వివరించేందుకు అన్ని కేంద్ర కార్మికసంఘాల సమావేశం ఏర్పాటు చేయబడింది.

మహిళల ఆదర్శం

సమ్మెచేస్తున్న జూబ్ కార్మికుల పట్ల సంఘీభావ సూచకంగా పశ్చిమబెంగాల్ మహిళలు సరికొత్త పద్ధతి చేపట్టారు. మార్చి 6వ తేదీన అంతర్జాతీయ మహిళాదినం, రక్తదానం ద్వారా విరాళాలు పోగుచేసి సమ్మె నిధికి అందించవలసిందిగా సహిశాసంఘం (గణతాంత్రిక్ మహిళా సమితి) పిలుపునిచ్చింది. వెంటనే 150 మంది మహిళలు

భువినుండి దివికి

దివినుండి భువికి

'రాకేష్ శర్మ'కు జేజేలు

భారత తొలి వ్యోమ గామి స్కాప్టర్ లీడర్ రాకేష్ శర్మ తన యిద్దరు సోవియట్ సహచరులతో కలిసి ఏప్రిల్ 3 న సోయిజ్ టీ-11 వాహనంలో అంతరిక్షంలోకి వెళ్ళి పరిశోధనలు జరిపి జయప్రదంగా ఏప్రిల్ 11 న భువికి తిరిగివచ్చారు.

వర్క్స్ ఫెడరేషన్

హైదరాబాదు కమిటీ

మార్క్సిస్టుపార్టీ శాసనసభా పక్ష నాయకుడు శ్రీ నర్రా రాఘవరెడ్డి గౌరవాధ్యక్షులుగా, ఆర్. టి. సి. స్టాఫ్ అండ్ వర్క్స్ ఫెడరేషన్ నగర, హైదరాబాద్ రీజినల్ కమిటీ ఏర్పడింది. ఏప్రిల్ 6 వ తేదీన జరిగిన నగర, హైదరాబాద్ రీజినల్ జనరల్ బాడీ సమావేశంలో 12గురితో నూతన కమిటీ ఎన్నికైంది. శ్రీ కనకయ్య (నార్కట్ పల్లి) అధ్యక్షులుగా, శ్రీ పి.యన్.మూర్తి (హైదరాబాద్) కార్యదర్శిగా, శ్రీ కె.కె. రెడ్డి (హైదరాబాద్) కోశాధికారిగా ఎన్నికయ్యారు.

ఫెడరేషన్ రాష్ట్ర ప్రధాన కార్యదర్శి శ్రీ ఎన్.చిన్నపరెడ్డి జనరల్ బాడీలో మాట్లాడుతూ రాష్ట్ర కమిటీ నిర్ణయాలను, ఐక్య పోరాటానికి ఫెడరేషన్ జరుపుతున్న సంప్రదింపులను వివరించారు. వేతన సవరణ కోర్కెల రూపకల్పనకు వివిధ క్యాటగిరీల సదస్సులను నిర్వహిస్తున్నట్లు శ్రీ చిన్నపరెడ్డి తెలిపారు.

కలకత్తాలో తమ రక్తాన్ని బ్లడ్ బ్యాంకుకు యిచ్చారు. తద్వారా వచ్చిన పైకాన్ని సమ్మె నిధికి సమర్పించారు. సంఘీభావం అంటే ఒట్టి నినాదం కాదని చేతల్లో చూపించారు. పశ్చిమ బెంగాల్ ప్రేడ్ యూనియన్ చరిత్రలోనే యిది సరికొత్తపద్ధతి. అందుకే పశ్చిమ బెంగాల్ ప్రేయ పుత్రికలకు సి.ఐ.టి.యు. మనసారా అభివందనలు తెలిపింది.

పారిశ్రామిక కార్మికుల

వినిమయధరల సూచి

(1960లో 100పాయింట్లు పునాదిపై)

	1983	1983
	నవంబరు	డిశంబరు
ఆలిండియా	561	559
ఆంధ్రప్రదేశ్		
హైదరాబాద్	564	558
గుంటూరు	589	595
గూడూరు	480	486
కొత్తగూడెం	352	349
(1966 పునాది)		

ప్రజాశక్తి ప్రెస్, విజయవాడలో ముద్రింపబడి, సి. ఐ. టి. యు. ఆంధ్రప్రదేశ్ కమిటీ పతాన

నందూరి ప్రసాదరావుచే విజయవాడనుండి ప్రకటింపబడినది.

ఎడిటర్ : నందూరి ప్రసాదరావు



మనసు ఫౌండేషన్
పుస్తకాల పరిశీలనాపట్టిక

పుస్తకం సంఖ్య	KLV02 A 176
పుస్తకం పేరు	30065 చూడండి
కార్యం	93/08/23
ముందు అట్ట	NO
వెనుక అట్ట	NO
మొత్తం పేజీలు	17
పెద్ద సైజు పేజీలు	NO
భాగ పేజీలు	NO
లేని పేజీలు	NO
తయారు చేసినది	prathiyusha
పేజీలు విడదీసినది	prathiyusha
స్కాన్ చేసినది	Monika
పరీక్ష చేసినది	MANASA
పేజీలు పరిశీలించినది	
బైండింగు చేసినది	
ప్యాకింగు చేసినది	
స్కాన్ చేయబడింది	
తప్పులు	NO
పరిస్థితి	good